

எண் 397

அறிவுக்கு உணவு

955

95

13594

கீ.ஆ.பெ.விசுவநாதம்

13594

1984

47

அறிவுக்கு உணவு

முத்தமிழ்க் காவலர், "கலைமாமணி,
டாக்டர் கி. ஆ. பெ. விசுவநாதம், டி.லிட்.

பாரிநிசையம்

184.பிராட்டீவ்.சென்னை-600108

முதற் பதிப்பு : ஏப்ரல், 53.
 மூன்றாம் பதிப்பு: செப்டம்பர் 54.
 ஐந்தாம் பதிப்பு: செப்டம்பர், 56.
 ஏழாம் பதிப்பு: டிசம்பர், 59.
 ஒன்பதாம் பதிப்பு: டிசம்பர், 62.
 பதினேராம் பதிப்பு: அக்டோபர், 67.
 பதின்மூன்றாம் பதிப்பு: நவம்பர், 73.
 பதினைந்தாம் பதிப்பு: மார்ச்சு, 80.

இரண்டாம் பதிப்பு: ஆகஸ்டு. 53.
 நான்காம் பதிப்பு: மே, 55.
 ஆறாம் பதிப்பு: ஜூலை, 58.
 எட்டாம் பதிப்பு: எப்பிரல், 61.
 பத்தாம் பதிப்பு: ஆகஸ்டு, 65.
 பன்னிரண்டாம் பதிப்பு: செப், 70.
 பதினான்காம் பதிப்பு: செப், 76.
 பதினாறாம் பதிப்பு: ஜூன், 84.

விலை ரூ. 3-50

முன்னுரை

டாக்டர் மு. வரதராசனார் அவர்கள், M.A., M.O.L., Ph.D.,
(தமிழ்த்துறைத் தலைவர், சென்னைப் பல்கலைக் கழகம்.)

சிறு வடிவம்; சிறந்த கருத்துக்கள்; நூலின்
தன்மை அத்தகையது.

தெறிக்கும் சொற்கள், தெளிவான நல்லுரை
கள்; ஆசிரியரின் நடை இத்தகையது.

தமிழகம் உயரவேண்டும்! தமிழர் உயர்ந்தால்
தான் அது முடியும்; கருத்துக்களின் குறிக்கோள்
இது.

கற்பனை யுலகத்தை நடைமுறைக்கு ஈர்த்து
அலைவதும் இங்கு இல்லை. பழைய வரலாற்றை
இன்றைய வாழ்வுக்குப் பாய்ச்சி இணைப்பதும் இங்கு
இல்லை. நடைமுறையை மறவாமல் வாழ்வைக்
காக்கும் அனுபவ அறிவுரையே இங்கு உள்ளது.

வினாவும் விடையுமாக உள்ள பகுதிகள்
பல்வேறு துறைகளைச் சார்ந்த அறிவுரைகளாக
உள்ளன. விடைகளும் முறை சுவை மிகுந்ததாக
வும், நேரே உள்ளத்தில் பதிய வல்லதாகவும்
உள்ளது.

ஏட்டுச்சுரைக்காயாக வரும் அறிவுரையைவிட,
அனுபவத் தெளிவாக வரும் அறிவுரை ஆற்றல்
மிகுந்தது என்பதை இந்தப் பகுதியால் நன்கு
தெளியலாம். இவை இளைஞர் உள்ளங்களுக்கு
நல்ல மருந்தும் ஆவன; சிறந்த விருந்தும் ஆவன.

‘அறிவுக்கு உணவு’ நலம் பயப்பதாக!

சென்னை, }
12-9-57 }

அன்புள்ள,
மு. வரதராசன்.

எனது எண்ணம்

“எனது நாடு தமிழ்நாடு;
எனது மொழி தமிழ் மொழி;
ஆகவே, ‘நான் தமிழன்’
என்று நெஞ்சு நிமிர்ந்து
கூறும் தகுதியும் வாய்ப்பும்
உள்ள மக்களுள் ஒவ்வொரு
வரும், எண்ணத்தாலும்,
துணிவாலும், செயலாலும்,
சொல்லாலும், பொருளா
லும் உலகுக்குயிர் வழங்கிய
நம் அருந்தமிழைப் போற்றி
வளர்த்து, நாமும் பிறரும்
நல் வாழ்வு வாழவேண்டும்!”
என எண்ண வேண்டுமென்
பது எனது எண்ணம்.


—கி.ஆ.பெ. விசுவநாதம்.

பொருள் அடக்கம்

பொருள்	பக்கம்	பொருள்	பக்கம்
1. சிந்தனைச் செல்வம்	7	38. இளமையில் அழகு	17
2. ஏமாற்றம்	7	39. வியப்பு	17
3. துன்பம்	7	40. உண்மை	17
4. போற்றலும் தூற்றலும்	8	41. பழத்தை உரிக்கும் முறை	17
5. வஞ்சகர் உள்ளம்	8	42. பொதுநலம்	17
6. எது இழிவு?	8	43. அறிவுடைமை	18
7. ஜோசியம்	8	44. வாழ்வு சிறக்க!	18
8. நகைச்சுவை	9	45. வெட்கம்	18
9. உணர்ச்சி	9	46. அனுபவ அறிவு	18
10. புலவர்பெருமக்களுக்கு	9	47. அறிவும் செயலும்	18
11. குழந்தை அறிவு	10	48. அறிவில்லை	19
12. ஒன்று பட்டால்	10	49. பொன்மொழி	19
13. அறிவின் பயன்	11	50. உலகம்	19
14. மனிதன்	11	51. எது?	19
15. பகைக்கு விதை	11	52. மறதி	20
16. பழகுதல்	12	53. எவன் பைத்தியக்காரன்?	20
17. செல்வமும்வறுமையும்	12	54. விருப்பும் வெறுப்பும்	20
18. எப்போது?	12	55. நாட்டை அழிக்கும் அறுவர்	21
19. பகுத்தறிவுள்ள மக்களுக்கு	12	56. நீ எப்படி?	21
20. தம்பி! கவனி	13	57. உயிர்ப்பலி	22
21. தொண்டர் நிலை	13	58. உயர்வு	22
22. மணலாழ்க்கை	13	59. தமிழரின் பண்பு	22
23. வாழ்க்கை	13	60. நாட்டிற்கு ஆபத்து	22
24. நீ யார்?	13	61. பெருந்தன்மை	23
25. இன்பமும் துன்பமும்	14	62. அமைதி	23
26. திருந்துங்கள்	14	63. உயர்ந்த கருத்து	23
27. புரட்சி ஒங்குக!	14	64. இளைஞர்கள்	23
28. வாங்க மனதானால்	14	65. குறை கூறுதல்	23
29. தமிழ் மகனே!	15	66. வலிமை	23
30. 'நா'வைக் காப்பாற்று	15	67. ஒற்றுமை	23
31. அரசியல் இயக்கம்	15	68. என்ன பெயர்?	24
32. வெற்றி	15	69. மகிழ்ச்சி	24
33. அன்பும் ஆசையும்	16	70. விதி	24
34. செயல்	16	71. நல்ல வழி	24
35. சட்டம்	16	72. எப்படி மக்கள்?	24
36. இரவல் வாங்காதே	16		
37. ஒன்றும் தெரியாது	17		

பொருள்	பக்கம்	பொருள்	பக்கம்
73. தேவை	25	112. மதிப்பிடுதல்	31
74. அபாயம்	25	113. வலுவற்றவை	31
75. ஏமாற்றம்	25	114. யோசியாமற் செய்	31
76. கேள்வி	25	115. நட்பு	31
77. அடைசல்	25	116. வள்ளுவர்	31
78. பொது வாழ்வு	25	117. உலகம் உருண்டை	31
79. எச்சரிக்கை	26	118. 'ஏரி நீர்'	32
80. பழியும் புகழும்	26	119. கண்டுபிடி	31
81. விழிப்பாயிரு!	26	120. துன்பங்கள்	32
82. வஞ்சகனது உள்ளம்	26	121. நோம் இரது	32
83. உதவி	26	122. அன்பு கெடும்	32
84. வாழ்வும் அழிவும்	26	123. அதிசயம்	32
85. இழந்தவனை இழக்கும்	27	124. முயன்று பெறு	32
86. நன்றி செலுத்து	27	125. பார்த்து நட	32
87. வாழ்வில் வளம்	27	126. வாழ்வு பாழ்	33
88. சிறப்பு அழியாது	27	127. கலைச் சிறப்பு	33
89. உயர்வு பெறுது	27	128. நினைத்துப் பார்	33
90. எழுத்தாளன்	27	129. குறைத்துக் கொள்	33
91. பழகத் தகாதவன்	28	130. நலமும் தீதும்	33
92. போரை விளைவிக்கும்	28	131. அழிவை நெருங்கும்	33
93. மக்கள் குணம்	28	132. உயர்வும் தாழ்வும்	34
94. பெருவியப்பு	28	133. ஊர் கெடும்	34
95. உணர்வு	28	134. கூட்டுக்கையெழுத்து	34
96. சாகும்	28	135. அரிதும் எளிதும்	34
97. குறிகோள்	29	136. நல்லது	34
98. வெல்ல இயலாது	29	137. இரண்டை ஒன்றுக்கு	34
99. எளிது	29	138. செல்வங்கள்	35
100. வீளைந்து கொடு	29	139. அடைசல்	35
101. வைக்குமிடம்	29	140. கேள்விச் செல்வம்	35
102. அமைதி	29	141. விருந்து	36
103. மகிழ்ச்சியடை	29	142. எதைக் காப்பது?	36
104. வருத்துவது	29	143. எது நல்லது?	36
105. மாறுதல்	30	144. வளரும் செல்வம்	36
106. அரை நாள்	30	145. எதனால் வந்த வினை?	36
107. கடிதம்	30	146. இழிவைத் தருவன!	36
108. இறந்த காலம்	30	147. அறிய முடியாது	37
109. வேறு	30	148. வளராது, வாழாது	37
110. நோயைத் தடுத்தல்	30	149. திருத்து	37
111. அணிகலன்	30	150. பின்பு வாழ்!	37
		151. கேள்வியும் விடையும்	37

அறிவுக்கு உணவு



சிறந்தனைச் செல்வம்

ஓயாது பேசிக் கொண்டிருப்பவன் தன் உள்ளத்தில் ஒன்றுமில்லையென்பதைக் காட்டிக்கொள்ளுகிறான்.

ஒன்றுமே பேசாதிருப்பவன் தன்னுள்ளத்தில் எதையோ மறைத்துக்கொண்டிருக்கிறான் என்பதைக் காட்டிவிடுகிறான்.

முன்னவனை ஓட்டைவாயன் என்றும், பின்னவனை அறிஞன் என்றும் கூறுகிறவன், தன் அவசரப் புத்தியைக் காட்டிக் கொள்ளுகிறான்.

முன்னவனை நல்லவன் என்றும், பின்னவனை வஞ்சகன் என்றும் கூறுகிறவன், அவனைவிட அவசரக்காரன் என்பதைக் காட்டிக்கொள்ளுகிறான்.

இந் நால்வரும் சிறந்தனைச் செல்வத்தை இழந்துவிட்டவர் என்பது அறிஞரின் முடிவு.

ஏமாற்றம்

யோக்கியன் தன்னைப்போலவே பிறரும் யோக்கியராய் இருப்பர் என எண்ணி ஏமாறிக் கெட்டுப்போகிறான்.

அயோக்கியனும் தன்னைப்போலவே மற்றவர்களும் அயோக்கியர்களாய் இருப்பார்களென எண்ணி ஏமாறிக் கெட்டுப்போகிறான்.

துன்பம்

சோம்பேறிகளுக்கு இடையில் சுறுசுறுப்பாய் இருப்பவரும், பொய்யர்களுக்கு இடையில் உண்மை பேசிவருபவரும், அயோக்கியர்களுக்கு இடையில் வாழ்கின்ற அறிஞர்களைவிட மிகுந்த துன்பத்தை அனுபவிப்பர்,

போற்றலும் தூற்றலும்

உயிரோடிருக்கும் பொழுது தூற்றிக்கொண்டிருந்து, இறந்தபிறகு போற்றிப் புகழ்கின்ற கொடுஞ்செயலை இந்தியாவிலேதான் அதிகமாகக் காணலாம்.

மூன்றும் அற்றவர்கள்

அறிவும், நேர்மையும் ஒழுக்கமும் உள்ள அறிஞர்கள் அனைவராலும் பாராட்டப்படுவார்கள். அவர்களைத் தூற்று பவர்களோ, அம் மூன்றும் அற்றவர்களாய்க் காணப்படுவார்கள்.

வஞ்சகர் உள்ளம்

பாலைவனத்தில் பசும்புல்லைக்கூடக் காணலாம்.

எங்கு? சுனையருகில!

கோழைகளிடத்தில் வீரத்தைக்கூடக் காணலாம்.

எப்போது? உரிமை பறிபோகும்போது.

கார்காலத்து இருளில் வெளிச்சத்தைக்கூடக் காணலாம்.

எப்போது? மின்னும்போது!

வஞ்சக மக்களின் உள்ளத்திலுள்ளதை மட்டும் எங்கும், எப்போதும், எவராலும் காண இயலாது.

எது இழிவு?

உழைக்காமல் உயிர்வாழ எண்ணித் தன்னைப்போன்ற மனிதன் ஒருவனிடம் மானமிழந்து கைநீட்டிப் பிச்சை கேட்பதுதான் இழிவு. இதைவிட இழிவு வேறு எதுவும் இல்லை என்பது ஒரு முடிவு.

இத்தகைய இழிவுக்கும் துணிந்து மானங்கெட்டுப் பிச்சை கேட்கின்ற ஒருவனிடம், “இல்லை” என்று கையை விரிப்பது அதைவிட இழிவு என்பது மற்றொரு முடிவு. உங்கள் முடிவு எது?

ஜோசியம்

ஜோசியர் : (தம் மாணவனைப் பார்த்து) தம்பி! நீ ஜாதகம் பார்க்கக் கற்றுக்கொண்டாவிட்டாயா?

மாணவன் : யாவும் கற்றுவிட்டேன்; இனி உங்கள் உதவியின்றி நானே ஜாதகம் பார்த்துச் சொல்லுவேன்.

ஜோசியர் : முக்கியமான ஒன்றை இன்னும் நான் சொல்லிக் கொடுக்கவில்லையே!

மாணவன் : அது என்ன ஐயா?

ஜோசியர் : “எவன் ஜாதகத்தைக் தூக்கிக்கொண்டு வருகிறானோ, அவனுக்குக் கெட்டகாலம் நேர்ந்திருக்கிறது என்பதை முதலில் நினைத்துக்கொள்; பிறகு ஜோசியம் சொல்” என்பதே.

நகைச்சுவை

சிரிப்பது உடல் நலத்துக்கு ஏற்றது என்பது மருத்துவ அறிஞர்களின் கருத்து. மககளைச் சிரிக்கவைக்க நகைச்சுவை ஒரு சிறந்த கருவி. இக் கருவியை விழிப்பாகக் கையாள வேண்டும். இன்றேல், இது தீமையே தரும்.

நகைச்சுவை வேறு; நையாண்டி வேறு. நகைச்சுவை செல்லுகின்ற பாதையில் ஒரு மயிரிழை தவறினாலும் நையாண்டியாகக் காட்சியளித்துவிடும். நகைச்சுவை அறிஞர்களை மகிழ்விக்கும்; நையாண்டி மற்றவர்களை மகிழ்விக்கும்.

‘ஒருவன் கூறியது நகைச்சுவையா, நையாண்டியா? என்பதை அறிப விரும்பினால், ‘அதைக் கேட்டு மகிழ்ச்சியடைந்தவர்கள் அறிஞர்களா, மற்றவர்களா?’ என்பதைக் கொண்டு அறிந்துகொள்ளலாம்,

உணர்ச்சி

அம்பு இன்றி வேட்டைக்குச் சென்ற வேடர்களையும் கத்தியினறிப் போராடிய வீரர்களையும் எவரும் எங்கும் பார்த்திருக்கலாம். ஆனால், உணர்ச்சியின்றி வெற்றிபெற்ற மக்களை எங்கும் எவரும் காண இயலாது.

புலவர் பெருமக்களுக்கு

‘கற்று, உணர்ந்து, அடங்கு,’ என்பதையே தமிழ்ப் புலவர்கள் படித்தார்கள்; அதையே தாங்களும் கையாண்டார்கள்; அதையே மற்றவர்களுக்கும் சொல்லிக் கொடுத்தார்கள்.

தார்கள். அதன் பலனாகத்தான் தமிழ்நாடு இன்று இவ்வாறு காட்சியளிக்கிறது.

இனிச் சிறிது காலத்திற்காவது புலவர் பெருமக்கள் அதை மாற்றி, “கற்று, உணர்ந்து, கிளம்பு” என்று சொல்லிக் கொடுப்பது நல்லது.

குழந்தை அறிவு

குழந்தைகளை வளர்ப்பது பெரியதன்று; அவர்களது அறிவை வளர்ப்பதே அதைவிடப் பெரிது. அல்லது தானே வளரும் அறிவையாவது தடைப்படுத்தாமலிருப்பது நல்லது.

“சோற்றை உருட்டாதே! உருட்டினால் தாய் தகப்பனை உருட்டிவிடுவாய்!” என்று சொல்லாதீர்கள்;

“சோற்றை உருட்டிக் கொண்டிராதே! விரைவில் சூட்டோடு சாப்பிடு! இன்றேல், செரிக்காது!” எனச் சொல்லுங்கள்.

“சாப்பிடும்போது ஒரு விரலை நீட்டிக் கொண்டே சாப்பிட்டாதே! சாப்பிட்டால் குடும்பத்திற்கு ஆகாது” எனச் சொல்லாதீர்கள்;

“சாப்பிடும்போது ஒரு விரலை நீட்டிக்கொண்டே சாப்பிட்டால், விரல் நகத்தால் கண்ணுக்கு ஆபத்து” என்று சொல்லுங்கள்.

“இரண்டு கழுதைகளுக்கு இடையில் போகாதே; போனால் சாஸ்திரத்துக்கு ஆகாது” எனச் சொல்லாதீர்கள்;

“இரண்டு கழுதைகளுக்கு இடையில் போகாதே போனால், எந்தக் கழுதையாவது உதைக்கும்” எனச் சொல்லுங்கள்.

ஒன்றுபட்டால்

மனிதன் எதை எதையோ கற்றுக் கொண்டிருக்கிறான். ஆனால், சேர்ந்து வாழக் கற்றுக்கொள்ளவில்லை. மனிதனால் மிக அற்பமானது என்று கருதப்படுகின்ற தேங்காய் நார்த்து சிவியானது சேர்ந்துவாழக் கற்றுக்கொண்டு, பல தூசுகள் சேர்ந்து இழைகளாகி, மூன்று இழை சேர்ந்து சிறு கயிறாகி, அது மூன்று சேர்ந்து பந்தற் கயிறாகி, அது மூன்று சேர்ந்து நீர் இறைக்கும் வால் கயிறாகி, அது மூன்று சேர்ந்து தேர்

இழுக்கும் வடக்கயிறுகித் தானே தேங்காயை உடைக்கும் அளவுக்கும் வெற்றி பெற்றிருக்கிறது. மிக அற்பமான இத் தூசியினிடத்திலிருந்து சேர்ந்து வாழும் அறிவை மனிதன் பெறுவானா? பெற்றால், அவன வாழ்வு சிறக்காதா?

அறிவின் பயன்

கடலின் ஆழமான இடத்து நீர் நீல நிறமாய்த் தோன்றும். ஆழம் குறைந்த இடத்து நீர் பச்சை நிறமாய்த் தோன்றும். அலைநீர் முத்தைப்போன்று வெள்ளை நிறமாய்த் தோன்றும். அள்ளிப் பார்த்தால், நிறமற்றுத் தோன்றும். உண்மை என்னவெனில், நீருக்கு நிறமில்லை என்பதே. இதைச் சுண்டுபிடித்து மகிழ்வதுதான் ஆராய்ச்சி அறிவின் செயலாகும். இதை அறிந்துதான், வள்ளுவர், “எந்தப் பொருள் எப்படித் தோன்றினாலும் நம்பாதே; அப்பொருளில் மைய் பொருளைத் தேடிக் காண்பதுதான் அறிவு” எனக் கூறினார் போலும்!

மனிதன்

மனிதன் மனிதனாய்ப் பிறந்ததும், பாம்பைப்போல ஊர்ந்து செல்லக் கற்றுக்கொண்டிருக்கிறான். மாட்டைப் போல வண்டி இழுக்கக் கற்றுக் கொண்டிருக்கிறான். மீனைப் போல நீந்தக் கற்றுக்கொண்டிருக்கிறான். பறவையைப் போலப் பறக்கக் கற்றுக்கொண்டிருக்கிறான். ஆனால் மனிதன் மனிதனாய்ப் பிறந்தும், மனிதனைப்போல வாழக் கற்றுக் கொள்ளவில்லை. அதைக் கற்றுக் கொள்வது நல்லது.

பகைக்கு விதை

பறங்கிக் கொடிக்குப் பறங்கி விதையும், பாகற் கொடிக்குப் பாகல் விதையும் வேண்டும் என்பது எல்லோரும் அறிந்ததே. மற்ற எல்லாச் செடிகளும் அதனதன் வித்திலிருந்தே முளைக்கின்றன. “விரை ஒன்றுபோடச் சுரை ஒன்று முளைக்குமா?” என்ற பழமொழியும் இதை வற்புறுத்துகிறது.

ஆனால், ‘பகை’ என்னும் செடி ‘நட்பு’ என்னும் விதையிலிருந்துதான் முளைக்கிறது. ‘நட்பு’ என்னும் விதையின்றிப் ‘பகை’ என்னும் செடி முளைப்பதே இல்லை என்று துணிந்து கூறலாம்.

பழகுதல்

ஒருவர் உடல்போல மற்றவர் உடல் இல்லை. ஒருவர் முகம்போல மற்றவர் முகம் அமைவதில்லை. அப்படியே ஒருவர் அறிவும் குணமும் மற்றவர் அறிவிற்கும் குணத்திற்கும் மாறுபட்டே யிருக்கும். இவ்வுண்மையைப் பிறரோடு பழகத் தொடங்குமுன்னே ஒவ்வொருவரும் அறிந்து கொள்ளவேண்டும். இன்றேல், பழகும் பழக்கம் வெற்றி பெறுது.

செல்வமும் வறுமையும்

மகிழ்ச்சியால் வந்த சிரிப்பு மணிக்கணக்கில் நிலைக்குமா? நிலைத்தாலும், ஆத்திரத்தால் வந்த துடிப்பு 5 நிமிடமாவது நிலைக்குமா? இவ்விரண்டும் நிலைத்து நின்றாலும், தீயோர்க்குச் செல்வத்தால் வந்த வாழ்வும், நல்லோர்க்கு வறுமையால் வந்த தாழ்வும் நிலைத்து நிலலா.

எப்போது ?

கல்வி கல்லாதிருப்பது நல்லது! எப்போது? கற்றும் அறிவில்லாதபோது.

எதுவும் எழுதாதிருப்பது நல்லது! எப்போது? எழுதியும் எழுதியபடி ஒழுக இயலாதபோது.

ஒன்றும் பேசாதிருப்பது நல்லது! எப்போது? பேசியும் நடக்க இயலாதபோது.

சுதந்திரம் பெறாதிருப்பது நல்லது! எப்போது? பெற்றும் வாழ முடியாதபோது.

பகுத்தறிவுள்ள மக்களுக்கு

எறும்பின் சுறுசுறுப்பும், எருதின் உழைப்பும்,
நரியின் தந்தி மும், நாயின் விசுவாசமும்.
கழுதையின் பொறுமையும், காகத்தின் கூட்டுறவும்,
புலியின் வீரமும், புறாவின் ஒழுக்கமும்,
சிங்கத்தின் நடையும், யானையின் அறிவும்,
மானின் வாழ்வும் மக்களுக்குத் தேவை,

தம்பி! கவனி

சுறுசுறுப்பாயிரு! ஆனால், படபடப்பா யிராதே!
 பொறுமையாயிரு! ஆனால், சோம்பேறியா யிராதே!
 பற்றற்று இரு! ஆனால், காட்டுக்குப் போய்விடாதே!
 இல்லறத்தை நடத்து! ஆனால், காமவெறியனா யிராதே!
 வீரனாயிரு! ஆனால், போக்கிரியா யிராதே!
 அன்பாயிரு! ஆனால், அடிமையா யிராதே!
 கொடையாளியாயிரு! ஆனால், ஓட்டாண்டியாய்
 விடாதே!
 சிக்கனமாயிரு! ஆனால், கருமியா யிராதே!
 இரக்கம் காட்டு! ஆனால், ஏமாந்து போகாதே!

தொண்டர் நிலை

பிறர் தூற்றுவதைக் கண்டு நடுங்குகின்ற பொதுத் தொண்டனால் நாட்டுக்குத் தீமை விளையும்.

அதைவிட அதிகத் தீமை, பிறர் வாழ்த்துவதைக் கண்டு மகிழ்ச்சியடைகின்ற பொதுத் தொண்டனால் நாட்டுக்கு ஏற்பட்டுவிடும்.

மணவாழ்க்கை

உப்பில்லாப் பத்தியம் இருப்பவன் உப்பை எவ்வளவு பெரிதாகக் கருதுகிறானோ, அப்படியே திருமணமாகாத இளைஞன் திருமணவாழ்வைக் கருதுகிறான்.

உப்பைக் கலந்துண்பவன் உப்பை எவ்வளவு சிறிதாகக் கருதுகிறானோ, அப்படியே மணமுடிந்த பிறகு அவன் மண வாழ்க்கையைக் கருதுகிறான்.

வாழ்க்கை

பிறர் அடைகின்ற மகிழ்ச்சியைப் பார்த்து மகிழ்ச்சி யடையப் பழகு. அதுதான் உண்மையான மகிழ்ச்சியாகும். அதுமட்டுமன்று; அத்தகைய மகிழ்ச்சி ஒன்றுதான் உனது வாழ்க்கையை அழகு செய்யும்.

நீ யார்?

நீ யார் என்பதைப் பிறருக்கு அறிவிப்பது உனது பேச்சே! ஆகவே, நீ பேசும்போது விழிப்பாயிருந்து பேசிப் பிறரை

ஏமாற்றிவிடலாம் என ஒருபோதும் எண்ணி விடாதே. அதனால் நீயே ஏமாறுவாய்!

உள்ளம் தூய்மையாய் இருந்தால்தான் பேச்சுத் தெளிவாய் இருக்கும். பேச்சுத் தெளிவாய் இருந்தால்தான் நீ நேர்மையானவனாய் இருப்பாய்.

இன்பமும் துன்பமும்

வாழ்வைப்பற்றி எண்ணும்போது இன்பமும், சாவைப் பற்றி எண்ணும்போது துன்பமும் உண்டாகின்றன. ஆனால், மனிதன் சாவைப்பற்றிக் கவலைப்படுவதில்லை. பாவம்! அவனது கவலையெல்லாம் வாழ்வைப் பற்றியதாகவே இருந்து வருகிறது.

திருந்துங்கள்

பஞ்ச மெத்தைகளில் நடைபெறும் கொடுமைகளைப் போலத் தாழம்பாய்களில் நடப்பதாக அறிய இயலவில்லை. சிறு குடிசைகளில் கேட்கப்படுகின்ற அன்புச் சொற்களைப் போலச் சிங்கார மாளிகைகளில் கேட்க இயலுவதில்லை. 'குணம் பெற்றால், பணம் விலகும்' என்பதும், 'பணம் பெற்றால், குணம் விலகும்' என்பதும், பத்தில் ஒன்பது பங்கு உண்மை போலும்!

புரட்சி ஓங்குக!

'புரட்சி புரட்சி' என்று படிக்கிறோம், கேட்கிறோம், பார்க்கிறோம். அது வேறு எங்கும் உண்டாவதைவிட, நம் நாட்டு மக்களுடைய உள்ளத்திலேயே உண்டாக வேண்டும்.

மனப்புரட்சி ஏற்பட்டுத் திருந்தினாலன்றி, வாழ வழியில்லை. ஆகவே, எங்கும் 'புரட்சி ஓங்குக!' என்பதைவிட, முதலில் 'மனப்புரட்சி ஓங்குக' என்று கூறுவது பெருநலம் பயக்கும்.

வாங்க மனதானால் கொடு!

பிறரிடத்திலிருந்து நீ என்ன எதிர்பார்க்கிறாயோ, அதையே நீ பிறருக்குக் கொடு!

பிறர் உன்னிடம் எப்படி நடந்துகொள்ள வேண்டுமென்று நீ ஆசைப்படுகிறாயோ, அப்படியே நீ பிறரிடம் நடந்துகொள்!

நீ போற்றப்பட வேண்டுமானால் போற்று! தூற்றப்பட வேண்டுமானால் தூற்று! பிறர் உன்னை வாழ்த்த வேண்டுமானால் நீ பிறரை வாழ்த்து! உன்னைப் பிறர் வைய வேண்டுமானால் நீ பிறரை வைதுகொண்டிரு!

தமிழ் மகனே!

உனது மொழியைத் 'தமிழ்' என்று கூறு!
உனது கலையை 'தமிழ்க்கலை' என்று சொல்!
உனது பண்பைத் 'தமிழ்ப்பண்பு' என்று கருது!
உனது நாட்டை 'தமிழ் நாடு' என்று வழங்கு!
நீ 'தமிழன்' என நினை! 'மறவாதே!
மறந்தால், உனக்கு வாழ்வில்லை.

'நா'வைக் காப்பாற்று

கோபம் வந்தபோது மட்டுமின்றி, மகிழ்ச்சி வந்த போதும் மக்கள் அறிவிழந்து பல சொற்களைச் சொல்லிவிடுகின்றார்கள். கோபம் வந்தபோது கொட்டுகிற சொற்களை விட, மகிழ்ச்சி வந்தபோது கொட்டுகிற சொற்களினாலேதான் அதிகத் தீமைகள் விளைகின்றன.

'நாவைக் காப்பாற்றாதவன் வாழ்வை இழந்து விடுவான்' என்னும் உண்மையைச் சினம் வந்தபோதும், மகிழ்ச்சி வந்த போதும் மட்டுமல்லாது, சும்மா இருக்கும்போதும் மறந்து விடாதே!

அரசியல் இயக்கம்

அரசியல் இயக்கத்திற்கு யோக்கியமும் நாணயமும் உள்ள மக்கள் தேவை.

ஆனால் யோக்கியமும் நாணயமும் உள்ள மக்களுக்கு அரசியல் இயக்கம் தேவை இல்லை.

வெற்றி

நியாயமான காரணங்களை முன்வைத்து நேரான வழியில் சரியாகப் போராடத் தொடங்கிய எவனையும்—அவன் எத்தகைய பலவீனனாய் இருந்தாலும்—வெற்றி விரைந்து தழுவும்.

பொய்யான காரணங்களை முன்வைத்து மறைவான வழியில் தவறாகத் தலையிடும் எவனையும்—அவன் எத்தகைய பலசாலியாய் இருந்தாலும்—அது வீழ்த்திவிடும்!

அன்பும் ஆசையும்

நான் தந்தையானேன்; பிறகு தான் பிள்ளைகள்மீது வைக்கும் அன்பு இத்தகையது என்று தெரிந்தது. பாட்டனும் ஆனேன்; இப்பொழுதுதான் பேரப்பிள்ளைகள்மீது வைக்கும் ஆசை இப்படிப்பட்டது என்பது தெரிகிறது. தெரிந்தும், என் அன்பையும் ஆசையையும் அறியாமலும், என்னை ஒரு பொருளாகக்கூடக் கருதாமலும், அப் பிள்ளைகள் நடந்து கொள்வதைப் பார்க்கும் என் உள்ளம் பெரிதும் வருந்துகிறது! 'என் தந்தையுடையவும், பாட்டனுடையவும் மனம் இப்படித்தான் புண்பட்டிருக்கும்!' என்று எண்ணும்பொழுது என் கண்களிலிருந்து இரத்தம் கொட்டுகிறது. என் செய்வேன்!

செயல்

நாம் எண்ணங்களைக் கோடிக்கணக்கில் எண்ணுகிறோம். எழுத்துக்களை இலட்சக்கணக்கில் எழுதுகிறோம். பேச்சுக்களை ஆயிரக்கணக்கில் பேசுகிறோம்; குறிக்கோளை நூற்றுக்கணக்கில் குறிக்கிறோம்; துணிச்சலில் பத்துக் கணக்கில் துணிகிறோம்.

ஆனால், நாம் செயலில் ஒன்றையாவது உருவாகச் செய்கிறோமோ? கோடை இடி இடிப்பதனாலேயே குளம் நிரம்பி விடுமா?

சட்டம்

'நல்ல சட்டம், கெட்டசட்டம்' எனச் சட்டத்தில் இரு, வகை உண்டு. 'நல்ல அதிகாரி, கெட்ட அதிகாரி' என அதிகாரிகளுள் இருவகை உண்டு.

கெட்ட சட்டத்தை நல்ல அதிகாரிகள் நடத்துவதை விட, நல்ல சட்டத்தைக் கெட்ட அதிகாரிகள் நடத்துவதில் தான் அதிக ஆபத்து இருக்கிறது.

இரவல் வாங்காதே

எதை இரவல் வாங்கினாலும், சைக்கிளையும் குடையையும் மட்டும் இரவல் வாங்காதே. ஏனெனில், அவற்றைக் கொண்டுபோய்க் கும்பலில் வைத்துவிட்டுப் பின் அடையாளம் தெரியாமல் விழிக்க நேரிடும்.

ஒன்றும் தெரியாது

‘எனக்கு எல்லாம் தெரியும்’ என்று கூறுகிறவன் தனக்கு ஒன்றும் தெரியாது என்பதைக் காட்டிக் கொள்ளுகிறான்.

‘எனக்கு ஒன்றும் தெரியாது’ என்று கூறுகிறவன் எதையோ தெரிந்துகொண்டுதான் கூறுகிறான்.

இளமையில் அழகு

நீங்கள் தேள் குஞ்சு, பூனைக்குட்டி, பன்றிக்குட்டி யானைக்குட்டி, எலிக்குட்டி, பாம்புக்குட்டி என்பவைகளைக் கண்டால், எவ்வளவு மகிழ்ச்சி அடைகிறீர்கள்! அவை முதுமையடைந்து விட்டால் ஏன் வெறுக்கிறீர்கள்? இளமையில் ஓர் அழகு உண்டு!

வியப்பு

பாதையில் செல்பவர்கள் மோட்டார் ஓட்டிகளைத் திட்டுவதும், மோட்டார் ஓட்டிகள் நடந்து செல்பவர்களைத் திட்டுவதும் வியப்பல்ல.

ஒரே ஆள், நடந்து செல்லும்போது மோட்டார் ஓட்டிகளைத் திட்டுவதும், மோட்டாரில் போகும்போது நடந்து செல்பவர்களைத் திட்டுவதுந்தான் வியப்பு.

உண்மை

ஓயாது பேசிக் கொண்டிருப்பவன் உள்ளத்தில் ஒன்றும் தங்காது. ஒன்றுமே பேசாதிருப்பவன் உள்ளத்தில் உண்மை தங்காது!

பழத்தை உரிக்கும் முறை

ஆரஞ்சுப் பழத்தைஉரிக்க, கரும்பைச் சீவ, வாழை இலையைக் கிழிக்க, மூங்கிலைப் பிளக்க வேண்டுமானால், நுனியி லிருந்து தொடங்கி அடிநோக்கிச் செல். அது எளிதாக இருக்கும்.

பொது நலம்

பொது நலத்திற்கு உழைக்கும் அறிஞர்களைத் தந்நலத் திற்கு உழைக்கும் மக்கள் விரைவாக வென்றுவிடுவார்கள்.

முன்னது ஆற்றின் ஊற்று நீர் போன்றது. பின்னது காட்டாற்று வெள்ளத்தை போன்றது.

அறிவுடைமை

உணர்ச்சி ஒரு செல்லம்! அதனைப் பெற்றதும் துள்ளிக் குதித்து, ஆடி, ஓடி, அதனைப் பாழாக்கிவிடுவது அறிவுடைமை ஆகாது!

அதனை அடக்கி ஆண்டு, ஒரு முறைப்படுத்தி, நேரான வழியில் பயன்படுத்திப் பலனடைவதே அறிவுடைமையாகும்!

வாழ்வு சிறக்க

பிறருக்கு நீ செய்துள்ள உதவிகள் என்னென்ன என்று எண்ணு! பிறகு எழுது! மேலும் செய்! உன் வாழ்வு சிறப்படையும்.

வெட்கம்

அயோக்கியன் முகத்தைக் காண யோக்கியன் வெட்கப் படுவதைவிட, யோககியன் முகத்தைக்காண அயோககியன் வெட்கப்படுவதே அதிகமாய் இருக்கிறது.

இவ்வுண்மையை முன்னவன் முகத்திற்காணும் வெறுப்பும், பின்னவன் முகத்திற்காணும் சிரிப்பும் மெய்ப்பிக்கும்.

அனுபவ அறிவு

பாட்டன் அறிவு தந்தைக்கும், தந்தை அறிவு மகனுக்கும், பசன் அறிவு டேரனுக்கும் பெரிதும் பயன்படுவதில்லை. அரைவா பட்டு அனுபவத்தே அறிவு பெறுகிறான்.

கல்வி அறிவையும், சேள்வி அறிவையும் அனுபவ அறிவாக ஏற்றுக் கொள்கிறவனே வரைவல் அறிஞன் ஆகிறான்.

அறிவும் செயலும்

பெரியோர் சொல்லும் நீதிகளனைத்தும் நான் அறிந்தவை சளாகவே இருக்கின்றன. ஆனால், அவற்றைப் பின்பற்றி நடப்பதே அறிவு இருக்கிறது.

அறிவில்லை

பலருக்கு அறிவில்லை என்பது எனக்கு நன்றாகத் தெரிகிறது. இதனால் எனக்கு அறிவில்லை எனபது பிறருக்குத் தான தெரியும் போலும்!

பொன்மொழி

ஏமாறுபவர் இல்லாவிடில்,
ஏமாற்றுபவர் இல்லை.

கோள் கேட்பவர் இல்லாவிடில்,
கோள் சொல்லுபவர் இல்லை;

ஊன் தின்பவர் இல்லாவிடில்,
உயிர் கொல்வோர் இல்லை.

அறிவற்றோர் இல்லாவிடில்,
அறிவுடையோர் இல்லை.

உலகம்

தன்னலம் ஒன்றையே சுருதிப் பிடிவாதத்தோடும் சுருமித் தனத்தோடும் வாழ்பவனைக்கூட இவ்வுலகம் 'கெட்டிககாரன், திறமைசாலி' என்று கூறிவருகிறது.

இரக்கக் குணம் படைத்து, வீட்டுக்கொடுத்து, பிறருக்கு உதவிசெய்து வாழ்பவனைக்கூட, இவ்வுலகம் 'ஏமாளி' என்று கூறி நகைக்கிறது.

"இவற்றை எண்ணிப் பார்ச்சும் பொழுது என் தலை சுழல்கிறது. நான் எப்படி வாழ்வது?" என்று வினவினார் ஒருவர்.

"தம்பி! அதுதான் 'உலகம்' என்பது. அது அப்படித் தான் சுழலும்! அதற்குள்ளேதான் நீ வாழ்ந்தாக வேண்டும்" என்பதே அதற்கு விடை.

எது?

துன்பத்திற்குப் பிறப்பிடம் எது?
இன்பத்திற்கு அழிவிடம் எது?
தோலவிசுக்குப் பிறப்பிடம் எது?
வெற்றிக்கு அழிவிடம் எது?

தீமைக்குப் பிறப்பிடம் எது?
நன்மைக்கு அழிவிடம் எது?
வறுமைக்குப் பிறப்பிடம் எது?
வாழ்வுக்கு அழிவிடம் எது?

—சோம்பல்.

மறதி

‘வைகிழார்களே!’ என்று வருந்துகிறவன், தன் கடமையை மறந்துவிடுகிறான்,

‘வாழ்த்துகிறார்களே!’ என்று மகிழ்வவனும், தன் கடமையை மறந்துவிடுகிறான்.

வைதுகொண்டும் வாழ்த்திக்கொண்டும் இருப்பவனைப் பார்த்துக் கொண்டிருப்பவனும், தன் கடமையை மறந்து விடுகிறான்.

எவன் பைத்தியக்காரன்?

கடையில் முதலாளி ஒருவன் அதிகமான பணங்களை எண்ணிக்கொண்டிருந்தான்.

பிச்சைக்காரன் ஒருவன் வந்து காசு கேட்டான். அவனைக் கணக்கப்பிள்ளை ஒருவன் விரட்டினான். பிச்சைக்காரன் எதிர்த்தான். முதலாளி, “அவனை விரட்டவேண்டாம்; அவன் பைத்தியக்காரன்,” எனக் கூறி ஒரு காசு கொடுத்தனுப்பினான்.

பிச்சைக்காரன் கனிந்த வாழைப்பழம் விற்கும் கடைக்காரியிடம் சென்று காசைக் கொடுத்துப் பழம் கேட்டான். கடைக்காரி —, “ஏது சாமியாரே, இன்றைக்குக் காசு?” என வியந்து கேட்டாள். “அதோ அந்தக் கடையில் பணத்தை எண்ணி எண்ணி அடுக்கிக்கொண்டிருக்கிற ஒரு பைத்தியக்காரன் கொடுத்தான்,” எனக் கூறினான் அவன்.

விருப்பும் வெறுப்பும்

விருப்பும் வெறுப்பும் காணப்படுகின்ற பொருள்களிலே இல்லை; காண்கின்ற மக்களுடைய உள்ளத்திலேயே இருக்கின்றன. வேப்பங் கனியைப் பறவைகளெல்லாம் வெறுக்கின்றன. காகம் விரும்புகிறது. எல்லோரும், விருமபும் இனிப்பையும் சிலர் வெறுக்கின்றனர்.

ஒரே பெண் தன் தந்தையின் உள்ளத்திற்கொரு விதமாகவும், தமையனின் உள்ளத்திற்கொரு விதமாகவும், காதலன் உள்ளத்திற்கொரு விதமாகவும் காட்சியளிக்கிறாள். இவ் வேறுபாடு பெண்ணினிடத்தில் தோன்றாமல், காண்கின்றவன் கண்ணிடத்தே தோன்றுகிறது.

இதிலிருந்து விருப்பம் வெறுப்பும் பொருள்களில் இல்லை யென்றும், மக்கள் உள்ளத்தே உள்ளதென்றும் எளிதாக உணரலாம். துன்பத்தை இன்பமாகக் கண்டு மகிழ்வதும், இன்பத்தைத் துன்பமாகக் கண்டு வருந்துவதும் உனது உள்ளமேயாம். சிறு பொருளை இழந்து வருந்தி அழுவோரும், பெரும் பொருளை இழந்து மகிழ்ந்து வாழ்வோரும் மக்களுள் உண்டு. நீ உனது உள்ளத்தை வலுப்படுத்து; துன்பத்தையே அறியாது வாழலாம்.

நாட்டை அழிக்ஞ் அறுவர்

நாணயமில்லாத	வியாபாரி
நேர்மையில்லாத	அரசியல்வாதி
ஒழுக்கமில்லாத	சீர்திருத்தவாதி
உண்மையில்லாத	எழுத்தாளி
கொள்கையில்லாத	பேச்சாளி
அறிவில்லாத	படிப்பாளி

ஆகிய அறுவரும் நாட்டை அரித்துத் துன்புறுத்தும் நல்ல செல்லப் பூச்சிகளாம்.

நீ எப்படி?

கடந்துபோன காரியங்களை எண்ணி எண்ணி வருந்திக் கொண்டிருப்பவன், எதிர் காலத்திலே அடைய வேண்டிய பலன்களையும் இழந்துவிடுகிறான். இழந்து போனவைகளை எண்ணி வருந்தாமல், ஊக்கங்கொண்டு உழைப்பவன், எதிர் காலப் பலன்களையும் பெற்று, இழந்தவைகளையும் திரும்பப் பெற்றுவிடுகிறான். நீ எப்படி?

நல்ல குழந்தைகள், பெரியோர்களின் புத்திமதியைக் கேட்ட உடனேயே அறிவைப் பெற்றுவிடுகிறார்கள். கெட்ட குழந்தைகள், தாங்களாகத் துன்பப்பட்டு அனுபவித்த பிறகே நல்லறிவைப் பெறுகிறார்கள். நீ எப்படி?

உயிர்ப் பலி

தங்களைத் தாங்களே காப்பாற்றிக்கொள்ளத் தெரியாத மனிதர்கள், தங்களைத் தாங்களே காப்பாற்றிக்கொள்ளத் தெரியாத உருவங்களுக்கு, தங்களைத் தாங்களே காப்பாற்றிக்கொள்ள இயலாத விலங்குகளை உயிர்ப்பலி கொடுக்கிறார்கள். இது ஏன்?

உயர்வு

உண்மை உயர்வை அளிக்கும்.
பொய்ம்மை உயர்வை அழிக்கும்.

தமிழரின் பண்பு

அறத்தின் வழி நின்றல்
ஆண்மையில் உயர்தல்
இன்பத்தில் திளைத்தல்
ஈதலிற் சிறத்தல்
உள்ளத்தில் தெள்ளியராதல்
ஊக்கத்தில் தளராதிருத்தல்
எவரையுந் தமராய்க் கொள்ளல்
ஏற்றத் தாழ்வினறி வாழ்தல்
ஐயந் திரிபறப் பேசுதல்
ஒழுக்கத்தைக் காத்தல்
ஓரஞ் சாராது நின்றல்
ஒளவியந் தன்னை அகற்றல்
செவ்விய தமிழரின் பண்பு.

நாட்டிற்கு ஆபத்து

ஒரு நாட்டிலுள்ள மக்களுள் சிலர் மூடராயிருப்பதால் ஒன்றுத துன்பம் வந்துவிடுவதில்லை. ஆனால், அவர்கள் தங்களை அறிஞர்கள் எனக் கருதிகொண்டு செயலாற்றத் தொடங்கும் பொழுதுதான் துன்பம் விளையத் தொடங்குகிறது.

ஒரு நாட்டிலுள்ள மக்களுள் சிலர் அறிஞராய் இருப்பதால் ஒரு பயனும் உண்டாவதில்லை. ஆனால், அவர்கள் "நமமால் எதுவும் செய்ய இயலாது," என்று நினைக்கும் பொழுதுதான், அந்நாட்டிற்கு ஆபத்து விளையத் தொடங்குகிறது.

பெருந்தன்மை

பொருமையிலிருந்து அற்பக்தனம் தோன்றுகிறது. சகிப்புத் தன்மையிலிருந்து பெருந்தன்மை தோன்றுகிறது.

அமைதி

சிறு செயல் படாடோபக் கிலிருந்து விளைகிறது. பெருஞ் செயல் அமைதியிலிருந்து விளைகிறது.

உயர்ந்த கருத்து

சிறந்த ஓர் ஒழுக்கத்தை ஒரு வரலாற்றிற் கண்டால், அது அந்த நாட்டின் பண்பு எனக் கொள். அதையே கற்பனையில், கட்டுரையில், சொற்பொழிவிற் கண்டால், அது அந்நாட்டில் இல்லை எனக் கருது.

இளைஞர்கள்

சின்னஞ்சிறு குழந்தைகளையும், வயது சென்ற பெரிய வர்களையும், காளைகளாகிய இளைஞர்கள் சிறிதும் பொருட் படுத்துவதில்லை. இது இளந்தளிக்களையும், உதிர்ந்த சருகு களையும் கண்டு, மாத்திலுள்ள பச்சை இலைகள் பெருமைப் பட்டுக் கொள்வதைப் போன்றது.

குறை கூறுதல்

ஒருவன் எவ்வளவு உயர்ந்த குணம் உடையவனாய் இருந்தாலும், பிறரைக் குறைகூறும் குணம் ஒன்று இருக்குமானால், இவன் உயிரோடு இருக்கும்பொழுதே இறந்தவனாய் விடுவான்.

வலிமை

வாலிபன் கை வாளைவிட, வயது சென்ற மக்களின் எண்ணத்திற்கு அதிக வலிமையுண்டு. அது ஆக்கவும் அழிக்கவும் வல்லது.

ஒற்றுமை

மண்ணிற் பிறந்த பொன்னும், மலையிற் பிறந்த மணியும், கடலிற் பிறந்த முத்தும் ஒன்று சேர்ந்து மலையாய் திகழ்ந்து ஒளி வீசுகின்றன. இம் மாலையைத் தங்கள் கழுத்தில் அணிந்து

வாழும் மக்கள், ஒரு குடியிற் பிறந்தும் ஒன்றுசேர்ந்து வாழ மறுப்பது எதன் பொருட்டோ?

என்ன பெயர்?

தண்ணீர் ஊற்றி வளர்த்தவனுக்குப் பலன் தராமல் வளைந்து சென்று, வேலிக்கு வெளியே தலையை நீட்டித் தேங்காயையும் மட்டையையும் வருவார்க்கும் போவார்க்கும் கொட்டி உதவுகிற தென்னை மரத்தை, அறிஞர், 'முடத் தெங்கு' என்பர். ஆனால், பெற்ற நாட்டையும் வளர்த்த மொழியையும் மறந்து, பிற நாட்டிற்கும் பிற மொழிக்கும் தொண்டுசெய்கிற மக்களுக்கு என்ன பெயர் இடுவது?

மகிழ்ச்சி

வெற்றியும் தோல்வியும் பாராமல், புகழும் வசையும் எண்ணாமல், கடமையைச் செய்து மகிழ்வதுதான் இவ்வுலகில் உண்மையான மகிழ்ச்சியாகும்.

விதி என்பது ஒன்று உண்டு. அது நன்றாய் விளையாடும் ஒரு விளையாட்டுப் பிள்ளை. முயற்சி என்ற வலிமை பெற்றுள்ள மனிதன் ஆயுதம் எடுத்து அதனுடன் சண்டைக்குப் போகவேண்டிய அவசியமும் இல்லை! கையையே ஆயுதமாக உபயோகிக்க வேண்டிய தேவையும் இல்லை. முயற்சியுடையாரின் ஆண்மை நிறைந்த ஏளனச் சிரிப்பு ஒன்றே அதை வெல்வதற்குப் போதுமானது.

நல்ல வழி

உண்மையை மற வாதே! நேர்மையில் தவறாதே! ஒழுக்கத்தை ஒருபோதும் கைவிடாதே! நல்ல வாழ்வு வாழ்க் இதைவிட நல்ல வழியில்லை!

எப்படி மக்கள்?

ஒருவன் பாதையில் சென்றுகொண்டிருந்தான். அவன் துணியில் ஒரு ரூபாயை முடிநீருந்தான். அவனை அடுத்துச் சென்ற ஒருவன் அதை அவிழ்த்தான். ரூபாய் மண்ணில் விழுந்தது. அவிழ்த்தவன் அதைக் கையால் எடுக்க

முயன்றான். அதைப் பார்த்த வேறொருவன், அவன் கையின் மேல் தன் கையை வைத்து அழுத்தி, ரூபாய் தன்னுடையது என்று வாதாடினான். எட்டியிருந்த ஒருவன் வந்து இருவருக்கும் இரண்டு அடிகள் கொடுத்துவிட்டு, ரூபாயை எடுத்துக் கொண்டு போனான். எல்லாவற்றையும் பார்த்திருந்த ஒருவன், ரூபாயைப் பறிகொடுத்த ஆளைக் கூப்பிட்டு, 'உன் ரூபாய் எங்கே?' எனக் கேட்டான். "ஆம் ஐயா! கீழே விழுந்துவிட்டது; கொடுத்து விடுங்கள்" என அவனையே கேட்டான். அவன் என்ன சொல்லியும் நம்பவில்லை. எப்படி மக்கள்?

தேவை

உன் தேவையைக் குறைத்துக்கொள். இயலாவிட்டால் சரிசெய்துகொள். தேவையில்லாததைத் தேடித் திரியாதே.

அபாயம்

அபாயம் வரும் என்று அஞ்சிச் சிலர் உபாயம் தேடுவது உண்டு. உபாயம் தேடும் வழியிலேயே அபாயம் வருவதும் உண்டு.

ஏமாற்றம்

பிறரை ஏமாற்றுகிற ஒவ்வொருவனும் தன்னை நல்ல வழியிலிருந்தே மாற்றிக் கொள்ளுகிறான்; பிறகு மாற்றிக் கொண்டதிலிருந்து மாற முடியாமல், தானே ஏமாற்றமடைகிறான்.

கேள்வி

கேள்வி வேறு, ஐயப்பாடு வேறு. முன்னது தெரிந்து கொண்டு கேட்பது; பின்னது தெரிந்துகொள்ளக் கேட்பது.

அடைசல்

நீ, மலிவாயிருக்கிறது என்பதற்காக எதையும். வாங்கி வீட்டில் அடைக்காதே. இதனால் வீட்டில் 'அடைசல்' ஏற்படும் என்பது கருத்தன்று. அதற்கு முன்னே உன் மூளையிலும் ஓர் 'அடைசல்' ஏற்பட்டுவிடும்.

பொது வாழ்வு

நீ குறித்த காலத்தில் செய்யப் பழகு; அல்லது செய்யுங் காலத்தையாவது குறிக்கப் பழகு; இரண்டும் முடியா விட்டால், பொதுவாழ்விலிருந்து விலகு.

எச்சரிக்கை!

எச்சரிக்கையாய் இருப்பவர்களும் வாழ்வில் ஏமாற்றத்தைக் காண்கிறார்கள்! எச்சரிக்கையற்று இருப்பவர்கள் வாழ்வில் என்னென்ன காண்பார்கள்?

பழியும் புகழும்

நீ பழியை விரும்பினால் திருமணத்தை முடித்துவைக்கும் பேச்சுகளில் கலந்துகொள்; புகழை விரும்பினால் திருமண வீட்டு வேலைகளில் கலந்துகொள்.

விழிப்பாயிரு!

சாம்பிராணி போட்டுக் கடை பூட்டுகிறவர்களும், விளக்கேற்றி வைத்து வீடு பூட்டுகிறவர்களும் சிறிது விழிப்பாயிருக்கவேண்டும்; அகல் விளக்கில் எரியும் திரியை ஓர் எலி இழுத்துப் போகுமானால், வீடு பற்றி எரிய அது ஏதுவாகி விடும்.

வஞ்சகனது உள்ளம்

நேரான பாதையில் நெஞ்சு நிமிர்ந்து தடக்கும் நேர்மையாளனுடைய நடையைக் கண்டு, தவறான பாதையில் அஞ்சி அஞ்சி நடக்கும் வஞ்சகனது உள்ளம் படும் துன்பம், கொலையுண்ணும் துன்பத்திலும் கொடிதானதா யிருக்கும்.

உதவி

உதவி செய்யுங்கள் என்று கேட்பவர்களுள், 10ல் 9 பேர் ஏமாற்றுக்காரர்களாய் இருக்கிறார்கள். உதவி செய்பவர்களுள் 10ல் 9 பேர் ஏமாறிப் போய்விடுகிறார்கள்.

வாழ்வும் அழிவும்

சகிப்புத் தன்மையும், விட்டுக்கொடுக்கும் மனப்பான்மையும் எல்லோருக்கும் வேண்டுபவை. ஆனால், அது வாழ்ந்து கொண்டிருப்பவனிடத்தில் பெருந்தன்மையாகவும், அழிந்து கொண்டிருப்பவனிடத்திலே ஏமாறித்தன்மையாகவும் காட்சி அளிக்கும்.

இழந்தவனை இறக்கும்

அனுபவம் என்பது தொட்டு, கெட்டு, பட்டு அறிந்து பெறுகிற உயர்ந்த ஒரு செல்வம், இதை இழந்தவனைச் செல்வம் இழந்துவிடும்.

நன்றி செலுத்து

துன்பத்தை நீயே தேடிக்கொள்; அல்லது பிறர் உண்டாகினால் அதற்காக நன்றி செலுத்து. ஏனெனில், மனவலிமை என்பது துன்பத்திலிருந்துதான் பிறக்கிறது.

வாழ்வில் வளம்

உழைப்பில் ஊக்கமும், உண்மையில் உறுதியும், தொழிலில் திறமையும், தொண்டில் நேர்மையும், சொல்லில் இனிமையும், துன்பத்தில் சகிப்பும் காணப்படுமானால், வாழ்வில் வளம் காணப்படும்.

சிறப்பு அழியாது

செல்வம் நிறைந்தபோது பெருமையும், குறைந்தபோது சோர்வும் கொள்ளாதவனிடத்தில், செல்வம் அழிந்தாலும் சிறப்பு அழியாது.

உயர்வு பேருது

வாள் முனையே வலிமையுடையது என்றான் நெப்போலியன். நா முனையே வலிமையுடையது என்றான் நாவலன். பேழை முனையே வலிமையுடையது என்றார் வால்டர். அறிவு முனையே வலிமையுடையது என்றார் ஷா. இவை அனைத்தையும் மறுத்து ஒழுக்கமுனையே வலிமையுடையது என்றார் வள்ளுவர். ஒழுக்கமற்றவனுடைய வாளோ, நாவோ, பேனாவோ, அறிவோ, வலிமை பெறாது; பெற்றாலும் வெற்றி பெறாது; பெற்றாலும் நிலைத்து நில்லாது.

எழுத்தாளன்

பேசுவது போல எழுதுபவன் எழுத்தாளனாகான்.
பிழைபட எழுதுபவன் படிப்பாளியாகான்.
வைது எழுதுபவன் அறிவாளியாகான்.
வாழ்த்தி எழுதி வாழ்பவன் வாழத் தெரியாதவன்

பழகத் தகாதவன்

காதற் கதைகளை எழுதுபவன் சோம்பேறிகளை வளர்ப்பவன். காமக் கதைகளை எழுதுபவன் தீயொழுக்கத்தை வளர்ப்பவன். பல மொழிச் சொற்களைக் கலந்து எழுதுபவன் ஒரு மொழியிலும் பற்றுக் கொள்ளாதவன். பெருந்தன்மையோடு பழகி அறியாதவன் பேனாவோடு பழகத் தகாதவன்.

போரை விளைவிக்கும்

பிறருடைய கருத்தை உணர மறுப்பதும், பிறருடைய ஆசையை அறிய மறுப்பதும், பிறருடைய உரிமையை ஒப்ப மறுப்பதும் ஆகிய தீக்குணங்களே மக்களிடையில் போரை விளைவிக்கின்றன.

மக்கள் குணம்

ஒருவனை ஒருவன் அழித்து வாழ்வது விலங்குக் குணம். தன்னலங் கருதி உயரப் பறப்பது பறவைக் குணம். தீமைககு தீமைசெய்து வாழ்வது தேள், பாம்புக் குணம். தீமை செய்யாதவர்களுக்கும் தீமை செய்து வாழ்வது பேய்க்குணம். இவை அனைத்தும் இல்லாததே மக்கட் குணம். தீமைசெய்த வர்க்கும் நன்மை செய்து வாழ்வதோ தேவகுணம்.

பெருவியப்பு

வாழப்பிறந்த மக்கள் மாளப்போவது ஒரு வியப்பு. மாள்வதுதான் வாழ்வதற்கு வழி என்று கூறுவது அதைவிட வியப்பு. எல்லவற்றையும்விடப் பெருவியப்பு மனிதனது அறிவு வளர்ச்சியைக் கொண்டு மனிதனையே அழிக்க முயல்வது.

உணர்வு

அடக்க அடக்க ஒடுங்குவது தவறு என்பதை மக்கள் உணர்ந்தால்தான், ஒடுங்க ஒடுங்க அடக்குவது தவறு என்பதை ஆள்பவர் உணர்வர்.

சாகும்

சாதியை முன்றிறுத்தினால் சண்டைகள் கிளம்பும். சமயத்தை முன் நிறுத்தினால் பிணக்குகள் ஏற்படும். கட்சிகளை முன் நிறுத்தினால் போராட்டங்கள் உண்டாகும். மொழினை முன் நிறுத்தி அனைவரும் தமிழாய் ஒன்றுபட்டாய் முன்னவை முன்றும் சாகும்.

குறிக்கோள்

விழிப்பு நிலையில் மட்டுமின்றி, உறக்க நிலையிலுங்கூட உன் குறிக்கோளை நீ மறந்துவிடாதே. மகைகளில் மேய்கின்ற ஆடுகளின் மணி ஒசையைக் கேட்டுக் கொண்டேதான் இடையர்கள் உறங்கிக்கொண்டிருப்பார்கள்.

வெல்ல இயலாது

பொறுமையுள்ள மக்களைப் பட்டபட்டப்புகாரர்களால் ஒரு போதும் வெல்ல இயலாது. காரணம், பட்டபட்ட வலிமையற்றது என்பதே.

எளிது

சொல்லியபடி செய்வது கடினமன்று; மிக எளிது! ஆனால் சொல்லும்போது யோசித்துச் சொல்லப் பழகிக்கொள்ள வேண்டும்.

வளைந்து கொடு

முரடர்களின் தாக்குதலை அழித்து ஒழிக்க எதிர்த்து நிற்பதைவிட, ஒதுங்கி நிற்பது நல்லது. 'வெள்ளப்பெருக்கின் தாக்குதலிலிருந்து எப்படி உயிர் தப்பினீர்கள்?' என்று, ஆற்றங்கரையில் நிலைத்து நிற்கும் நாணற்செடிகளை நோக்கி வேரோடு வீழ்ந்துவிட்ட புளிய மரங்கள் கேட்டுக்கொண்டிருக்கின்றன.

வைக்குமிடம்

வைரத்தை இரும்புப் பெட்டியில் வை. நம்பிக்கையை யோக்கியனிடத்தில் வை. இன்றேல், ஏமாற நேரிடும்!

அமைதி

ஒவ்வொருவனும் இன்பமயமான அமைதியைப் பெறவே ஆசைப்படுகிறான்; உழைக்கிறான். ஆனால், வெற்றி பெறுவதோ வாழ்நாளில் அன்று; சாவுநாளில்!

மகிழ்ச்சியடை!

நீ உனக்கு உரியதைப் பிறருக்குக் கொடு! அவரடையும் மகிழ்ச்சியைப் பார்த்து நீ மகிழ்ச்சியடை! அது ஒன்றுதான் உனக்குப் புது இன்பத்தைத் தரக்கூடியது.

வருத்துவது

சாவு ஒருபோதும் மக்களை வருத்துவதில்லை. சாவைப் பற்றிய பயமே வருத்தக் கூடியது!

மாறுதல்

மனிதன் விலங்காக மாற ஆசைப்பட்டாலும் படலாம். ஆனால், அது நாயாக, நரியாக, கழுதையாக, குரங்காக மாறுவதாயிராமல், யானையாக மாறுவதா யிருக்கவேண்டும்.

அரை நாள்

அனுபவித்து அனுபவித்துப் புத்தி பெற அறுபது ஆண்டுகள் வேண்டும். அனுபவித்தவர்களிடம் புத்தி பெற அரை நாள் போதுமானது!

கடிதம்

நீ கோபம் வந்தபோது எழுதும் கடிதங்களை உடனே அஞ்சலில் போட்டுவிடாதே! பெட்டியில் வை; மறுநாள் அதைப் படித்துப் பார். பிறகு அது அஞ்சலுக்குப் போயிற்று, குப்பைத் தொட்டிக்குப் போயிற்று என்பதை எவக்கு எழுது!

இறந்த காலம்

இறந்தகால நிகழ்ச்சிகளைப் பற்றிப் பேசவேண்டுமானால் எப்போதாவது பேசு! அதுவும், நாட்டை, மொழியை, சமூகத்தை, குடிப்பெருமையை முன் நிறுத்தியதாக இருக்க வேண்டும். உன்னை முன் நிறுத்தியாக இருக்குமானால், ஒன்றுக்கும பயன்படாமற் போய்விடும்!

வேறு

படிப்பு வேறு, அறிவு வேறு என்பதை ஒப்புக்கொள் பவர்கள், படித்தவர்களின் அறிவு வேறு என்பதையும் ஒப்புக் கொள்ளவேண்டும். அறிவு வேறு, ஒழுக்கம் வேறு என்பதை ஒப்புக்கொள்கிறவர்கள், அறிவுடையவர்களின் ஒழுக்கம் வேறு என்பதையும் ஒப்புக்கொண்டுதான் ஆகவேண்டும்.

நோயைத் தடுத்தல்

நோய் வராமல் தடுப்பவன் அறிஞன்;
வந்து தடுப்பவன் மனிதன்;
வந்தும் தடுக்காதவன் பிணம்.

அனிகலன்

மண்ணுக்கு அனிகலன் தென்னை; பெண்ணுக்கு அணி தலன் நாணம்; கண்ணுக்கு அனிகலன் இரக்கம்.

மதிப்பிடுதல்

முளையிலிருந்து விளைவை மதிப்பிடுதல் போல, செயலிலிருந்தும் விளைவை மதிப்பிடலாம்.

வலுவற்றவை

அடிப்படையின்மீது எழும்பாத சுவரும், அனுபவத்தின் மீது எழும்பாத ஆலோசனையும் வலுவற்றவை.

யோசியாமற் செய்

வாங்கிக் கொள்ளலாமா, வேண்டாமா என்று எண்ணும் நிலை வந்தபோது வாங்காதே! கொடுத்துவிடலாமா, வேண்டாமா என்று எண்ணும் நிலை வந்துவிட்டால் கொடுத்துவிடு! உண்ணலாமா, வேண்டாமா என்று எண்ணும் நிலை வந்துவிட்டால், உண்ணாதே! இம் மூன்றும் யோசியாமல் செய்ய வேண்டிய முடிவுகளாம்.

நட்பு

மிக விரைவாக நண்பர்களைப் பெற்றுக்கொண்டே போகிறவன், அதிவிரைவாக நண்பர்களை இழந்துகொண்டே வருவான்.

வள்ளுவர்

மடாதிபதிசளுள் பலர் துறவியர். இளங்கோவும் தொல்காப்பியரும் துறவியரும் புலரும் ஆவார். பட்டினத் தார் தாயுமானவர், இராமலிங்கா ஆகிய மூவரும் துறவியரும் புலவரும் ஞானியரும் ஆவார். திருப்பராயத்துறை சித்பவானந்த அடிசலைப் போன்றவர் துறவியரும் புலவரும் ஞானியரும் தொண்டரும் ஆவார். ஆனால், வள்ளுவரோ துறவியர், புலவர், ஞானியர், தொண்டர் மட்டுமல்லர்; வாழ்ந்து, வாழ வழிகொடுத்துத் தந்த இவ்வறத்தாரும் ஆவர்.

உலகம் உருண்டை

இன்பத்தின் முடிவு துன்பம்; துன்பத்தின் முடிவு இன்பம். இரவின் முடிவு பகல்; பகலின் முடிவு இரவு. இனிப்பின் முடிவு புளிப்பு; புளிப்பின் முடிவு இனிப்பு. அடிமையின் முடிவு வீடுதலை; வீடுதலையின் முடிவு அடிமை. இறுதியின் முடிவு தொடக்கம்; தொடக்கத்தின் முடிவு இறுதி. ஆம்; வாழ்வே ஒரு வட்டம்.

ஏரி நீர்

அமைதியாக உள்ள ஏரி நீரைப்போன்ற உள்ளமுடைய நரைத்துப் பழுத்த பெரியவர்களின் மனத்தை நீ ஒருபோதும் புண்படுத்தாதே! அவர்களின் வசை மொழியானது கரை உடைந்த ஏரிநீர் ஊரைத் தாக்கி அழிப்பதுபோல், உன்னைத் தாக்கி அழிக்கும் வன்மையை உடையது.

கண்டு பிடி

உன் நண்பர்களுள் நல்லவர் யார், கெட்டவர் யார் என்பதைக் கண்டுபிடிக்க முயல்வதைவிட, நீ யார் என்பதைக் கண்டுபிடிக்க முயல்வது நல்லது.

துன்பங்கள்

கடன் வாங்கிச் சொத்துக்களை வாங்குகிறவனைவிட, கடன் இருக்கும்போது சொத்துக்களை வாங்குகிறவன் பெருந்துன்பங்களை அடைகிறான்.

நேரம் இராது

நல்லதை எண்ணத் தீயவனுக்கும், தீயதை எண்ண நல்லவனுக்கும் நேரமே இராது.

அன்பு கெடும்

அளவுக்கு மீறி உணவுப் பொருள்களைத் தயாரித்து விருந்து செய்யும் அன்பர்களின் வீட்டிற்கு நீ அடிக்கடி போகாதே. போனால், அன்பு கெடும்.

அதிசயம்!

‘கட்சிப் பற்று’ காரணமாக நல்லவன் வெறுக்கப்படுவதும் தீயவன் போற்றப்படுவதும், அரசியல் உலகின் அதிசயமாகும்.

முயன்று பெறு

முயற்சியுள்ளவன் வெற்றி பெறுவான். உண்மையுள்ளவன் உயர்த்தப் பெறுவான். ஒழுக்கம் உள்ளவன் வாழ்த்தப் பெறுவான். ஆகவே, நீ இம்முன்றையும் முயன்று பெறு.

பார்த்து நட

“இன்ன நூலைப் படித்து நட” என்று காட்ட இப்போது அதிகமான நூல்கள் தோன்றி வருகின்றன. இது புகிழ்ச்சிக் குரியது. இதைவிட மகிழ்ச்சியானது, “இனை நூலாசிரியரைப்

பார்த்து நட" என்று காட்ட நூலாசிரியர்கள் தோன்றுவது தான்.

வாழ்வு பாழ்

தீச்செயலைச் செய்ய மனம் நினைக்கிறது; ஆசை தூண்டு கிறது; இருட்டுத் துணை செய்கிறது; சூழ்நிலை வெற்றியைத் தருகிறது. ஆனால், வாழ்வோ, மிக விரைவிற பாழாகிவிடு கிறது.

கலைச் சிறப்பு

பரதநாட்டியத்தின் உடல் நெளிவிலும், பாட்டாளி மக்களின் உடல் நெளிவிலும் கலையைக் காணலாம். செல்வர் விரும்புவது முன்னது; வறியர் விரும்புவது பின்னது. முன்ன தைக் காணப் பணமும், பின்னதைக் காணக் குணமும் வேண்டும்.

நினைத்துப் பார்

பொதுத்தொண்டு செய்ய எண்ணித் தேர்தலுக்கு நின்று பெரும் பொருளைச் செலவு செய்யும் ஒருவனுக்கு, "அப் பொருளில் ஏழில் ஒரு பங்கைக்கொண்டு எவ்வளவோ பொதுத்தொண்டு செய்யலாமே? என்ற எண்ணம் ஏன் உண்டாவதில்லை" என்பதை, அவன் நினைத்துப் பார்க்காவிட் டாலும், நீயாவது நினைத்துப் பார்.

குறைத்துக் கொள்

செயலில் சிறிதளவாவது செய்ய முயற்சி செய். இயலா விடில், பேச்சையாவது குறைத்துக்கொள். அதுவும் இயலா விடில், உன்னால் எதுவுமே செய்ய இயலாது.

நலமும் தீதும்

தாழ்ந்தவர்களை உயர்த்த எண்ணுவது உனக்கும் நல்லது; பிறர்க்கும் நல்லது. உயர்ந்தவர்களைத் தாழ்த்த எண்ணுவது உனக்கும் தீது; உலகுக்கும் தீது.

அழிவை நெருங்கும்

பட்டத்தை நினைத்தோ, பதவியை எண்ணியோ, பொருளை விரும்பியோ, புகழைக் கருதியோ, பொதுத் தொண்டு செய்யப் புறப்படுகின்ற மக்களைப் பெருக்கிவரும் நாடு, அழிவை நெருங்கிக்கொண்டே யிருக்கும்.

உயர்வும் தாழ்வும்

பிறரை உயர்வாகக் கருதிக் கொண்டிருப்பவன், தானும் உயர்ந்து கொண்டே யிருக்கிறான். பிறரைத் தாழ்வாகக் கருதிக் கொண்டிருப்பவன், தானும் தாழ்ந்துகொண்டே யிருக்கிறான். நினைப்புத்தான் செயலில் காணப்படுகிறது.

ஊர் கெடும்

வயிற்றுப் பிழைப்பைக் கருதி எதுவும் செய்ய எண்ணும் தீயர் பலர் இருப்பினும் ஊர் கெட்டுவிடாது; நல்லறிஞர் அவ்வூரில இரண்டொருவரேனும் இல்லாதிருந்தால்தான் கெட்டுவிடும்.

கூட்டுக் கையெழுத்து

எவனொருவன் பிறருடைய கடனுக்காகக் கூட்டுக் கையெழுத்துப் போடத் தொடங்குகிறானோ, அவன் அன்றையிலிருந்தே தன்னையும் அழித்துக்கொள்ளத் தொடங்கிவிடுகிறான். கூட்டுக் கையெழுத்துப் போட்டுப் பிறருக்கு உதவி செய்ய விரும்புவதைவிடத் தன் கையிலிருக்கும் பணத்தை அவருக்கு நன்கொடையாகக் கொடுத்துவிடுவது எவ்வளவோ மேலானது.

அரிதும் எளிதும்

பிறர் எண்ணங்களை அறிந்து, அவர்கள் நல்லவர்களா, கெட்டவர்களா என்பதைக் கண்டுபிடிப்பது மிகவும் அரிது. ஆனால், உன் எண்ணங்களை அறிந்து, நீ யார் என்பதைக் கண்டுபிடிப்பதோ, மிகவும் எளிது.

நல்லது

ஒரு கழகத்திற்குப் பொருளைத் தேடிக்கொடுக்க இயலாதவர்கள், இருப்பதையேனும் அழிக்காதிருப்பது நல்லது. ஒரு நிலையத்திற்குச் சிறப்பைத் தேடித்தர இயலாதவர்கள், பழிப்பையேனும் தேடித் தராதிருப்பது நல்லது.

இரண்டை ஒன்றுக்கு

நீயும் உன் மனைவியும் சேர்ந்து நான்கு கண்களால் உலகைப் பார்த்தும், நான்கு காதுகளால் செய்திகளைக் கேட்டும் இல்லறத்தை நடத்துங்கள்; சிறப்படைவீர்கள். ஆனால், காதுகளையும் கண்களையும் பெருக்கிக்கொள்ளு

வதனால் மட்டும் வெற்றி பெற்றுவிட இயலாது. வாய்கள் இரண்டையும் ஒன்றாகக் குறைத்துக் கொள்வதிலேதான் வெற்றி அடங்கியிருக்கிறது.

செல்வங்கள்

மண்ணிலே மறைந்து கிடக்கின்ற பொன், மலையிலே சிதறிக் கிடக்கின்ற மணி, கடலிலே ஆழ்ந்து கிடக்கின்ற முத்து ஆகிய இவை மட்டுமல்ல செல்வங்கள்; இலக்கியத் திலே புதைந்து கிடக்குங் கருத்துக்களும் செல்வங்களேயாம்.

அடைசல்

ஒருவனுக்கு முன் உள்ள மேசைப் பலகையிலே, படிப் பறையிலே, படுக்கை அறையிலே, சட்டைப் பையிலே அடைசல்கள் இருந்தால், அவனது மூளையிலும் ஓர் அடைசல் ஏற்பட்டுவிடும்.

கேள்விச் செல்வம்

எதையும் எவரிடமும் கேட்டுவிடாதே. கேட்கும்போது யோசித்துக் கேள். அவரும் யோசித்துப் பதில் கூறுவதை மட்டுமே கேள். பிறர் எளிதாகப் பதில் கூறுகிற ஒன்றை நீ எவரிடமும் கேட்டுவிடாதே.

முட்டாளிடம் எதையும் கேட்டுவிடாதே. அதில் இரண்டு வித ஆபத்து உண்டு; ஒன்று, அவன் தவறாகப் பதில் கூறிவிடுவான். மற்றொன்று, அவன் உன்னைத் தன்னைவிட மட்டமானவன் என்றும் கருதிவிடுவான்.

அறிஞனிடம் மட்டுமே கேள். அதில் இரண்டுவித இலாபமுண்டு; ஒன்று அவன் சரியான விடையையே கூறுவான். மற்றொன்று, உன்னை மட்டமானவன் என்று கருதவும் மாட்டான்.

நீ பிறரிடம் கேட்கின்ற கேள்வி ஒவ்வொன்றையும் ஆர அமர யோசித்துக் கேள். கேள்வி ஒவ்வொன்றையும் அவசியம் கேட்டுத் தீரவேண்டியதுதானா என்றும் யோசித்துக் கேள். அப்படிப்பட்டவற்றிலும் சிலவற்றை மட்டுமே கேள்.

பெரும்பான்மையான கேள்விகளைப் பிறரிடம் கேட்டுத் தெரிந்து கொள்வதைவிட, நீயே பொறுமையாய் இருந்து அறிந்துகொள்வது நல்லது.

இரண்டு நிமிடங்களுக்குப் பிறகு நீயே அறிந்துகொள்ளக் கூடிய எளிதான ஒன்றை, அவசரப்பட்டுப் பிறரிடம் கேட்டுக் கொண்டே யிராதே.

நீ கேட்கிற வேள்வி ஒவ்வொன்றும் உன்னையும் உனது அறிவையும் பிறனுக்குக் காட்டிக்கொண்டேயிருக்கும். ஆகையினால், பிறரிடம் கேள்விகளைக் கேட்கும்போது, இதை மனத்தில் வைத்துக்கொண்டு கேள்.

விருந்து

பிறர் அன்பு காரணமாக உணவைத் தயாரித்து உனக்கு உண்ணக் கொடுப்பர். அது, உன்னை மகிழ்ச்செய்து அவர் மகிழ்ச்சிடைவதற்காகவேயாம். ஆனால், உண்டு துன்பப் படுகிறவன் நீயே. அதனால் அவர்களுக்கு நன்றி செலுத்தி, விருந்து உண்பதில் எச்சரிக்கையாயிரு.

எதைக் காப்பது?

வாழ்ந்து கெட்ட மனிதர் சிலர்; பேசிக் கெட்ட மனிதரோ பலர். ஆகவே, முதலில் காப்பாற்றப் பெற வேண்டுவது நாக்கு.

எது நல்லது?

எதையும் வயதுசென்ற பெரியவர்களிடம் ஆலோசனை கேட்டுச் செய்வதே நல்லது. அவர்களோடு வாது புரியும் அளவிற்கு வந்துவிட்டால், அவர்களிடம் எதையும் கேளா திருப்பது நல்லது.

வளரும் செல்வம்

பொருட் செல்வம் பங்கு பிரித்துவிட்டால் குறையும். கல்விச் செல்வம் பங்கிட்டுக் கொடுத்தால் குறையாது. ஆனால் அருட்செல்வமோ பங்கிட்டுக் கொண்டால் வளரும்.

எதனால் வந்த வினை?

ஒவ்வொருவரும் பிறரைப்பற்றித் தப்புக் கணக்குகளைப் போட்டே வாழ்கின்றனர். இது அவர்கள் முதலில் தங்களைப் பற்றியே தப்புக் கணக்குப் போட்டுப் பழகியதால் வந்த வினை.

இழிவைத் தருவன

அறிவாளிகளே வரிசையில் நின்று நூல்களை வாங்கும் காட்சியை அமெரிக்காவில் காணலாம். தமிழகத்தில் அறிவற்றர்களுங்கூட நல்ல நூல்களை வாங்கிப் படிப்ப

தில்லை. இது மக்களின் தரத்தைக் காட்டினாலும் சரி, நூல்களின் தரத்தைக் காட்டினாலும் சரி—இரண்டுமே நமக்கு இழிவைத் தருவன.

அறிய முடியாதது

தமிழ்ப் பண்பை அறிய வேண்டுமானால், தமிழை அறிய வேண்டும். தமிழ் மக்களை அறிய வேண்டுமானால், தமிழ்ப் பண்பை அறிய வேண்டும். தமிழகத்தை அறிய வேண்டுமானால், தமிழ் மக்களை அறியவேண்டும். இம்மூன்றையும் அறியாதவர்கள் தமிழகத்துச் சான்றோர்களை அறிய முடியாது.

வளராது வாழாது

தனக்கென்று ஒரு பல்கலைக் கழகத்தை நடத்தாத நாடு செழிக்காது. தனக்கென்று ஒரு பல்கலைக் கழகம் இல்லாத மொழி வளராது. தமக்கென்று ஒரு பல்கலைக் கழகத்தைத் தொடங்காத மக்கள வாழார்கள்.

திருத்து

நாட்டைத் திருத்த வேண்டுபவர்கள் மக்களைத் திருத்த வேண்டும். மக்களைத் திருத்த எண்ணுபவர்கள் சமூகத்தைத் திருத்த வேண்டும். சமூகத்தைத் திருத்த விரும்புபவர்கள் முதலில் தங்களைத் திருத்திக் கொள்ளவேண்டும்.

பின்பு வாழ்!

பழிச் செயல்களை வீடு. பாவச் செயல்களை விலக்கு. பெரியோரைப் பேண், பொறுமையைக் கைக்கொள். பிறரை அறி; பின்பு உதவு. பிறகு வாழ்.

கேள்வியும் விடையும்

கேள்வி : மதம் இருப்பது நல்லதா? அழிவது நல்லதா? விளக்கமான விடை வெளிப்படையாகத் தேவை.

விடை : மக்கள் காட்டுமிராண்டிகளாய் வாழ்ந்து கொண்டிருந்து குரங்குகளைப்போலக் கூட்டங் கூட்டமாய்க் கூடிச் சென்று வாழும் நிலைமை மாறி, இருந்து வாழும் நிலைமை ஏற்பட்டவுடன், ஒழுக்கமாக வாழ்வதற்கு ஒரு சட்டம் தேவைப்பட்டது. பிறகு அதுவே காலத்துக்கும் இடத்துக்கும் ஏற்றவாறு பல மதங்களாய் மாறுதல் பெற்ற

றிருக்கலாம் இப்போதுங்கூட மதம் மக்களின் ஒழுக்கத்தை நிலைநிறுத்திவரப் பயன்படுமானால், அது இருப்பதுபற்றித் தவறு ஒன்றுமில்லை; மதத்தை விட்டு விலகி மக்கள் ஒழுக்கமாக வாழக் கற்றுக் கொண்ட பிறகு, மதம் அழிந்து போவதுபற்றிக் கவலைப்பட வேண்டுவதும் இல்லை.

கே : ஏமாற்றுதலும் ஏமாறுதலும் எப்படி உண்டாகின்றன?

வி : ஏமாற்றுதல் பிழைக்கப் பிழைப்பற்று, வாழ வகையற்ற மக்களால் நடத்தப்படுவது. ஏமாறுதல், ஆராயாமல் அன்பும் இரக்கமும் காட்டுவதால் ஏற்படுவது.

கே : நண்பர்களாய் இருப்பவர்களுள் நல்லவர் யார், கெட்டவர் யார் என்பதைத் தெரிந்து கொள்ளுவது எப்படி?

வி : பகைத்துப் பார், உடனே தெரிந்து விடும்.

கே : கேள்வி கெட்டால் சிலர் வைகின்றனரே, அது ஏன்?

வி : உள்ளத்தில் உண்மை இல்லாதபோது, வாய் வையத் தொடங்விடும்.

கே : ஆண் முந்தியா? பெண் முந்தியா?

வி : இக் கேள்வி, 'முட்டை முந்தியதா, கோழி முந்தியதா? விதை முந்தியதா, மரம் முந்தியா?' என்பன போன்று இருக்கிறது. மரம் உண்டாகியே விதை உண்டாயிருக்க வேண்டும். மரம் எவ்விதம் உண்டாயிற்று என்னும் கேள்வி எழும்போது, ஏமாற்றமே தோன்றும். உண்மை என்னவெனில், 'ஒன்று இல்லாமல் மற்றொன்று இல்லை' என்பதே; என்றாலும், சைவத்தில் சக்திக்கு முதன்மை கொடுக்கப்பட்டிருக்கிறது.

கே : வாழ்க்கையில் வெற்றி அடைவது எப்படி?

வி : உள்ளத்திலே உண்மை, வாக்கிலே தெளிவு, தொழிலிலே திறமை, தொண்டிலே நேர்மை, துன்பத்திலே சகிப்பு—இவை ஐந்தையும் அடைவதே வாழ்க்கையில் வெற்றி அடையும் வழி.

கே : மாணவர்கள் அரசியலில் தலையிடலாமா?

வி : 'தலையிடலாம்' என்பது சிலரது கருத்து; 'கூடாது', என்பது சிலரது கருத்து. என் கருத்து யாதெனில், மாணவர் அரசியலைக் கட்டாயம் தெரிந்துகொள்ள வேண்டும். பலவிதக் கலைகளையும் படித்து அறிவதைப்போல, அரசியற் கலையையும் படித்தும் கேட்டும் அறிந்து தீர்வேண்டும். ஆனால், அரசியல் இயக்கங்களில் படிப்பு முடியும்வரை தலையிடுதல் கூடாது. தலையிட்டால், அவர்கள் படிப்பும் பாழாகி, செலவிடும் பணமும் பாழாகி, கல்லூரியும் பாழாகி, அவர்களும் பாழாகி, அவர்களைப் பெற்றோரும் பாழாகி, நாடும் பாழாக நேரிடும்.

கே : காந்தியடிகள் செய்த தவறு என்ன?

வி : நாட்டிலே கல்வியை வளர்க்கும் முன்னே, மக்கள் அரசியலை அறியும் முன்னே, நாடாள்வதற்கு நல்ல மனிதர்களை உண்டாக்கும் முன்னே, சுதந்தரத்தைப் பாடுபட்டுப் பெற்றது தான் காந்தியடிகள் செய்த தவறு.

கே : அறிஞர் ஷா கருத்தை மறுத்ததேன்?

வி : காந்தியடிகள் இறந்தபோது உலகமே வருந்தியது. அறிஞர் ஷாவின் உள்ளத்தில், "காந்தியடிகள் சுடப்பட்டு இறங்கார்" என்ற செய்கி துன்பத்தை உண்டாக்கவில்லை. அவரது வாய் வருத்தம் தெரிவிக்கவும் இல்லை. இதற்கு மாறாக, "அளவுக்கு மீறி நல்லவராய் இருக்க விரும்பியதன் விளைவு இது" என்று நகையாடினார். இது ஷா செய்த தவறு. இமயம் போன்ற குற்றம். ஒரு துறிப்பிட்ட அளவுவரைதான் நல்ல வராய் இருக்கவேண்டும் என்பது ஷாவின் கருத்து. அது அவரால் இயலலாம். ஆனால், அடிகளால் இயலாத ஒன்று.

கே : ஊசி போட்டுக்கொள்வது நல்லதா?

வி : தமிழகத்தின் தட்ப வெப்பத்துக்கு ஏற்ப வரும் நோய்களுக்குத் தமிழகத்தின் நீர் நிலத்துக்கு ஏற்ப முளைக்கும் செடி கொடிகளில் விளையும் இலை தழைகளே போதுமான மருந்தாகும். "ஊசி போட்டுக் கொள்வது உகந்ததன்று" என்ற கருத்தை, ஊசி மருந்துகளைக் கண்டுபிடித்த மேலை நாடுகளே இப்போது உணர்ந்து கைவிட்டு வருகின்றன. நாமும்

விரைவில் கைவிடுவேம். நம் கிராம மக்கள் இப்பொழுது தான் இதனைத் தொடங்குகின்றார்கள். இது ஒரு வியப்பு!

கே : பேசுவது போல எழுதும் இலக்கியம் நல்ல தல்லவா?

வி : 'யார் பேசுவது போல?' என்ற ஒரு கேள்விக்கு நீங்கள் விடை அளித்தால், "நல்லதன்று" என்ற விடைதானே கிடைத்துவிடும். வாழைப்பழம் என்பதைத் தெற்கே உள்ள சிலர் 'வாளப்பளம்' என்கின்றனர். கிழக்கே உள்ள சிலர், 'மார்கழித் திருவிழா' என்பதை 'மார்கசி திருவிசா' என்கின்றனர். தாழ்த்தப்பட்டோருட் சிலர், "இஸ்துகினு" 'போயிகினு' என்று சொல்கின்றனர். உயர்த்தப்பட்டோருட் சிலர், 'அத்திம்பேர்', 'அம்மாமி' என்கின்றனர். இவற்றுள் யார் பேசுவதுபோல எழுதுவது? இப்படி எழுதுகிற இலக்கியம் எப்படி நல்லதாக இருக்கும்?

கே : பழங்காலத்தில் மதம் இருந்ததா?

வி : பழந்தமிழகத்தில் மதம் இருந்ததாக தெரியவில்லை. அடுத்த காலத்தில் சமயம் இருந்திருக்கிறது. தொல்காப்பியர் காலத்தில் கடவுள் வணக்கம் இருந்திருக்கிறது. சங்க காலத்தில் முருகர் வழிபாடு தோன்றியிருக்கிறது. இவற்றிற்குச் சங்க நூல்களே சான்றாகும்.

கே : தமிழர்களிடையே ஜாதி உண்டா?

வி : இல்லை! ஜாதி என்ற சொல்லே தமிழ்ச்சொல் அன்று. சங்க இலக்கியம் எதிலும் இச்சொல் இல்லை! ஆனால், குலம் என்ற ஒரு சொல் இருக்கிறது, ஜாதி வேறு, குலம் வேறு. ஜாதி பிறப்பைக் குறிக்கும்; குலம் ஒழுக்கத்தைக் குறிப்பிடுவதைக் காணலாம்.

கே : வண்ணாத்திப் பூச்சி என்னும் பெயர் எப்படி வந்தது?

வி : வண்ணாத்திப் பூச்சி என்பது பெயரன்று. அதன் உண்மைப் பெயர் வண்ணத்துப் பூச்சி, பல வண்ணமுள்ள பூச்சி

ஆதலின், அப்பெயர் அதற்கு வந்தது. வண்ணான் வண்ணாத்தி என்பதும் தவறு. வண்ணம் செய்கிறவன் வண்ணன்; வண்ணஞ் செய்கிறவன் வண்ணத்தி என்பனவே சரியான சொற்களாகும்.

கே : வேட்டி வடசொல்லா, தமிழ்ச்சொல்லா?

வி : வேட்டி, நல்ல தமிழ்ச் சொல். ஆடைகளை நீளமாக நெய்து ஒவ்வொன்றாக அறுத்தெடுப்பார்கள். அறுக்கப்பட்டது அறுவை. துணிக்கப்பட்டது துணி. துண்டிக்கப்பட்டது துண்டு, வெட்டப்பட்டது வெட்டி. காலப்போக்கில் வெட்டி வேட்டி என்றாயிற்று. வேஷ்டியிலிருந்துதான் வேட்டி வந்தது என்று கூறுகிறவர்கள், முட்டி முஷ்டியிலிருந்து வந்ததென்றும், சட்டி சஷ்டியிலிருந்து வந்ததென்றும் கூறுவார்கள். இன்னும் கொஞ்சகாலம் போனால் ஆட்டுக்குட்டி என்பதுகூட ஆஷ்டு குஷ்டியிலிருந்தே வந்ததென்றும் கூறுவார்கள்.

கே : ஆபத்து இல்லாத பயணம் எது?

வி : ஆகாயக் கப்பலை எண்ணிக்கொண்டு கேள்விகேட்பதாகத் தெரிகிறது. கடற்கப்பலிலும் விபத்து உண்டு; இரயிலிலும் உண்டு. இரட்டைமாட்டு வண்டி கவிழ்ந்தும், ஒற்றை மாட்டு வண்டி குடை சாய்ந்தும் விபத்து நேர்ந்திருக்கிறது. நடந்து செல்லும்போதும் கல் தடுக்கிக் கீழே விழுந்து சிலர் உயிர் நீத்திருக்கின்றனர். இதனால் ஆபத்தில்லாத வழிப் பயணம் என்பது ஒன்றும் இல்லை! என்றாலும் புகைவண்டிக் தொடரில் கடைசி வண்டிகளில் இருப்பதும், பேருந்துகளில் நடுவில் இருப்பதும் விபத்துகளைச் சிறிது குறைக்கும்.

கே : 'தெய்வீகம்' என்பதுபற்றி நீங்கள் என்ன நினைக்கிறீர்கள்?

வி : மக்கள் தன்மைக்கு அப்பாற்பட்டதெல்லாம் தெய்வத்தன்மை என்று நினைப்பது மக்கள் தன்மையாய் இருந்து வருகிறது. காந்தியடிகளிடத்தில் பொது மக்களிடத்துக் காணப்படுவதைவிட உயர்ந்த புண்புகள் சிலகாணப்பட்டதனால், மனிதத் தன்மைக்கு அப்பாற்பட்ட தெய்வத் தன்மையோடு அவரை இணைத்துவிட்டது நீங்கள் அறிந்ததுதானே!

கே : உலகத்துக்கு 'ஆங்கில மொழி' அவசியம் என்றால், இந்தியாவுக்கு 'இந்தி மொழி' அவசியம் அல்லவா?

வி : 'நாற்பது லட்சம் ரூபாய் செலவில் உலகத்தைச் சுற்றிப் பார்க்க ஆகாயக் கப்பல் ஒன்று வாங்கினேன்' என்று ஒருவர் சொன்னார். அவர் மனைவி ஒப்பினாள். மற்றொரு நாள் - 'மூன்றரை இலட்சம் விலையில் இந்தியாவைச் சுற்றிப் பார்க்க ஆகாயக் கப்பல் ஒன்று வாங்கப் போகிறேன்' என்று சொன்னார். அதற்கு மனைவி கேட்ட கேள்வி, 'உலகத்தைச் சுற்றும் ஆகாயக் கப்பலைக் கொண்டு இந்தியாவைச் சுற்ற இயலாதா?' என்பதே. உங்கள் கேள்விக்கு விடையும் இது தான். 'உலகத்துக்கு ஆங்கிலமும் இந்தியாவுக்கு இந்தியும் தேவைப்படுமானால், தமிழகத்துக்கு மட்டும் தமிழ் தேவையில்லாமற் போய்விடுமா?' என்பது, எண்ணிப் பார்க்க வேண்டிய ஒன்றாகும்.

கே : 'உண்மை' என்பதன் பொருள் என்ன?

வி : தமிழ் மொழியில் உண்மை என்பதற்கு மூன்று சொற்கள் காணப்படுகின்றன. அவை உண்மை, வாய்மை, மெய்ம்மை எனப்படும். உள்+மை=உண்மை; உள்ளத்தின் தன்மை. வாய்+மை=வாய்மை; வாயின் தன்மை மெய்+மை=மெய்மை; உடம்பின் தன்மை என்றாகும். இதன் கருத்துத் தீமையை மனத்தாலும் எண்ணுதே; தீமையை வாயாலும் சொல்லாதே; தீமையை உடலாலும் செய்யாதே என்பதாம். இத்தகைய பொருள் நிறைந்த சொற்களைத் தமிழில் அன்றிப் பிற மொழிகளிற் காண இயலாது.

கே : கம்பர், இளங்கோ, வள்ளுவர் இம்மூவரைப்பற்றிய உங்களுடைய கருத்தென்ன?

வி : கம்பர், தமிழ் மொழிக்குக் கலைக்கோயில் கட்டியவர். இளங்கோ, தமிழகத்துக்கு ஒரு கலைக்கோயில் கட்டியவர். வள்ளுவர் தமிழ் மக்களின் பண்புக்கு ஒரு கலைக்கோயில் கட்டியவர். கம்பராமாயணத்தைவிடத் தமிழ்ச்சுவையுடையதும், சிலப்பதிகாரத்தைவிடத் தமிழகத்தைப் படம் பிடித்துக் காட்டுவதும், திருக்குறளைப் போன்று தமிழின் பண்பை விளக்குவதுமான இலக்கியம் வேறில்லை பொதுவாக இம் மூவரும் தமிழ் மக்களாற் போற்றப்பட வேண்டுவார்களே. ஆயினும், ஒழுக்கத்தை வலியுறுத்தி உலகிற்கு மறைதந்து உதவிய வள்ளுவரைத் தமிழ்

மக்களேயன்றி, உலக மக்கள் அனைவருமே அதிகம் போற்றக் கடமைப்பட்டிருக்கின்றனர்.

கே : திருவள்ளுவர் எம்மதத்தையும் சாராதவர் என்பது உங்கள் ஆராய்ச்சியின் முடிவானால், அம்முடிவுக்குக் காரணம் எதுவாயிருக்கலாம்?

வி : எல்லாச் சமயத்தினரும் திருவள்ளுவரைத் தத்தம் சமயத்தவர் என்று எண்ணுகின்ற ஒரே காரணந்தான்.

கே : சமூக சீர்திருத்தத்தைப்பற்றி அடிக்கடி பலரும் பேசி வருகின்றனரே! தமிழர் சமூகத்தைப் பொறுத்தவரை என்ன சீர்திருத்தம் வேண்டும் என்று விரும்புகிறீர்கள்?

வி : பேச்சாளர்கள் எல்லாம் செயலாளர்களாக மாற வேண்டிய சீர்திருத்தம் முதலில் தேவை. காரணம், மலையாளவு பேசுவதைவிடக் கடுகளவு செய்வது நல்லது என்பதே.

கே : தமிழ்மொழி உலகத்திலுள்ள மற்றெல்லா மொழிகளையும்விடத் தலை சிறந்ததென்று சொல்லப்படுகிறது. அதன் எந்தப் பகுதி ஆங்கிலம் முதலான என்ன மொழிகளை விடச் சிறந்தது?

வி : இந்த வினாவுக்கு விடைகூறப் பல மணிநேரம் வேண்டும். ஆயினும், சுருக்கமாகச் சொல்கிறேன். (அ) இனிய மொழி, எளிய மொழி, சிறந்த மொழி, பழைய மொழி, தனித்தமொழி என்ற இந்த ஐந்து அடைமொழிகளுக்கும் தமிழ் ஒன்றுதான் தகுதியானது. (ஆ) ஐயாயிரம் ஆண்டுகளுக்கு முன்பே இலக்கணம் பெற்றது இம்மொழி; (இ) கண்ணால் காணப்படாத மனத்தான் நினைக்கப்படுகின்ற பொருள்களுக்கும் இலக்கணம் கூறுகின்ற அகப்பொருள் இலக்கணத்தைக் கொண்டது; (ஈ) பிறமொழிகளில் காணப்படாத 'ழ' என்று ஒலிக்கும் எழுத்தைக் கொண்டது; (உ) ஒழுக்கத்தை மட்டும் வற்புறுத்திக் கூறும் தனிநூல்கள் பலவற்றைக் கொண்டது ஆகிய இவை ஐந்தும் தமிழ் மொழிக்குள்ள தனிச்சிறப்புகளாகும்.

கே : இப்போது இளைஞர்களாற்கையாளப்படும் அடுக்கு மொழி, எதுகை மோனை நிறைந்த பேச்சுகளைப் பற்றி உங்கள் கருத்தென்ன?

வி : அத்துறையில் கொஞ்சம் கருத்தும் கலந்திருந்தால் நன்றாயிருக்குமென்று தோன்றுகிறது. ஒருநல்ல பேச்சுக்கடையாளம், கேட்பவர் மனத்தில் கருத்துக்கள் பதிவது. கருத்துப் பதியாத பேச்சு, வீராவேசத்துடனோ, உணர்ச்சியுடனோ, உயர்ந்த ஒவியுடனோ, அடுக்கு மொழி, எதுகை, மோனை, அழகு ஆரவாரம் என்பவற்றுடனோ இருந்தாலும், அது ஒரு சிறந்த பேச்சாகாது.

கே : உங்களுடைய கனவில் பூதமோ, பிசாசோ தோன்றக் கூடுமானால், அவற்றிடம் என்ன கேட்க முயல்வீர்கள்?

வி : கனவு என்பது நினைவின் மறு பதிப்பு! மனம் ஒன்றை நினைத்தால்தான், அது கனவில் தோன்றும். என நினைவில் இல்லாதவை எதுவும் கனவில் தோன்றமாட்டா. விமானத்தைக் காணாத, ஒருவருக்கு அது எப்படிக்கனவில் தோன்ற இயலும்?

கே : தமிழ் நாட்டிலே இடத்திற்கிடம் வேறுபட்டவகையிலே தமிழ்மொழி பேசப்பட்டு வருகிறது! இவ்விதம் ஒரே மொழி பல வகையாகப் பேசப்படுவதற்குக் காரணம் எதுவாயிருக்கக் கூடும்?

வி : இன்று ஒரே நாடாயிருக்கும் தமிழகம், முற்காலத்தில் சேர, சோழ, பாண்டிய நாடுகளாயும். அவற்றினுள்ளும் தொண்டைநாடு, கொங்கு நாடு முதலான பல தனித்தனி உள்நாடுகளாயும் இருந்தன. அந்த நாடுகளுள் ஒவ்வொன்றிலும் ஒவ்வொரு வகையாக, ஆங்காங்குள்ளவர் பேசி வந்தனர். இதனாலேயே இன்று இடத்திற்கிடம் வெவ்வேறு விதமாகப் பேசப்பட்டு வருகிறது.

கே : இலக்கியத்தை ஒரு பொழுதுபோக்கு என்று சொல்லுகிறார்கள். உங்கள் கருத்து யாது? கலை கலைக்காகவா? அல்லது மக்களுக்காகவா?

வி : கலை, இலக்கியம் என்பவைபற்றி எப்பொழுதும் இரண்டு கருத்துக்கள் இருத்தல் கூடாது. ஒன்றுதான் இருக்க இயலும்; உண்மையும் அதுதான். கலை கலைக்காக என்று சொல்லுவது மரத்திற்காக மரம், விதைக்காக விதை, பூவிற்கு

காகப் பூ என்பது போலிருக்கிறது. பூ என்பது மக்களுக்காக; பூ என்பது மணத்திற்காக என்றுதான் இருக்க இயலும். அது போல, கலை வாழ்வுக்காகப் பிறந்தது. இதுபற்றி அறிஞர் உலகத்தில் கருத்து வேற்றுமை இருக்க இயலாது. வாழ்க்கைக்காகக் கலை இருந்தால்தான் அது கலையாகும். மாறுபட்ட கருத்தோடு சொன்னால் அது மாறுபட்ட கருத்துள்ளவர்களின் கருத்து என்றுதான் சொல்லவேண்டும். தமிழைப் பொறுத்தவரை இலக்கியம் வாழ்வின் உயிர்நாடியாகத்தான் இருந்து வருகிறது.

கே : சட்டங்களால் மனிதனை ஒழுக்கமும் தூய்மையும் உடையவனாகச் செய்ய முடியுமா?

வி : ஒழுக்கத்துக்கும் தூய்மைக்கும் கல்வியும், கேள்வியும் அறிவுமே துணை செய்யும். என்றாலும், சட்டங்களால் திருத்தவேண்டிய மனிதர்களும் நம் நாட்டில் இல்லாமலில்லை.

கே : 'அழிப்பவன் ஆண்; ஆக்குபவன் பெண்' என்பது எந்த அளவு உண்மை?

வி : எல்லாவற்றிலும் அழிப்பவன் ஆண் அல்லன்; எல்லாவற்றிலும் ஆக்குபவன் பெண்ணும் அல்லன். ஒரு குடும்பத்தைச் சிறப்பாக நடத்துவதில் ஆணைவிடப் பெண் சிறந்தவள்.

கே : வாய்ப்புள்ளவன் வாய்கிறான்; வாழ்ப்பில்லாதவன் வதைகிறான். இந்நிலை மாறுவது எப்போது?

வி : நல்லவன் தீமையை அனுபவித்தாலும், தீயவன் நல்லதை அனுபவித்தாலும். அவை நெடுங்காலம் நிலலா. எவனும் வாய்ப்பின்றி வாழ இயலாது; அவ்வாய்ப்பை முயற்சியின்றிப் பெற இயலாது.

கே : எண்ணம் பிறக்குமிடம் எது? மனம் வேறு, மனச் சாட்சி வேறு?

வி : எண்ணுவதே மனந்தான். அதை நல்லது கெட்டது என அறிவுறுத்துவது எதுவோ, அது அறிவு; தீமை நன்மை என அறிவுறுத்துவது அறிவு. அதை மீறிச்செல்வது

மண்ம். அறிவு சாட்சியாக நிற்பதற்கு மனச்சாட்சி என்பது பெயர்.

கே : தங்கள் கொள்கையும் திட்டமும் நாட்டில் வெற்றி பெறா என்பது தெரிந்திருந்தும், தலைவர் சிலர் விடாப்பிடியாகக் கட்சியை நடத்திக் கொண்டிருப்பதன் காரணமென்ன?

வி : அவர்கள் கொண்டுள்ள கொள்கை நேர்மையானதாயிருந்தால், அதற்கு ஊக்கம் என்பது பெயர்; நேர்மையற்றிருந்தால், தன்னலம் என்பது பெயர்.

கே : கோபமுள்ள மனைவியைச் சமாதானப்படுத்துவது எப்படி?

வி : அடக்கிப்பார்ப்பது; அல்லது அடங்கிப் போவது.

கே : தாலிக் கயிற்றின் தத்துவமென்ன?

வி : பழங்காலத் தமிழன் தன் வீரத்திற்கு அறிகுறியாகப் புலிப் பல்லைக் கொண்டு வந்து தன் அன்புக்குரியவளிடம் கொடுத்து, கழுத்தில் அணியச்செய்து மகிழ்ந்து வந்தான். பின்னர்ப் பொன் தாலியாயிற்று. 'புலிப்பல் தாலி' என்று சொல்வது இதனை மெய்ப்பிக்கும். பிற தாலிகளுக்கு என்ன சொல்வது என்பது எனக்கு விளங்கவில்லை.

கே : நீங்கள் உலக சமாதானத்திற்கு வழி காட்டுவீர்களா?

வி : உலக அமைதிக்குப் பங்கம் விளைவிப்பன இரண்டே. அவை பிறரது உரிமையை ஒப்ப மறுப்பதும் பிறரது தேவையை உணர மறுப்பதுமே யாகும். இதனை அறிந்து கொண்டால், உலக அமைதிக்குப் பங்கம் ஏற்படாது இதனைப் போர்க்குணம் படைத்த நாடுகள் உணர வேண்டும். உலக சமாதானத்திற்குரிய ஒரே வழி விட்டுக் கொடுக்கும் மனப்பான்மையும் சகிப்புத்தன்மையுமே ஆகும்.

கே : சுயநலம் குற்றமா, குணமா?

வி : பிறர் நலமே தன்னலத்திலிருந்து தோன்றுவது தான். தன்னலம் ஒருபோதும் குற்றமாகாது. ஆனால், அது

பிறரைப் பாதிக்காமலிருக்க வேண்டும். பிறரைப் பாதித்து வஞ்சித்து அடைகின்ற தன்னலந்தான் நஞ்சு கலந்ததாகும்.

கே : குழந்தைகளை அடித்து வளர்ப்பது நல்லதா? அடிக்காமல் வளர்ப்பது நல்லதா?

வி : மிரட்டி வளர்ப்பது நல்லது. எல்லாவற்றையும் விட அதிகம் நல்லது, அதை 'நல்ல பிள்ளை' 'நல்ல பிள்ளை' எனச்சொல்லி, 'தவறு செய்தால், கெட்டபிள்ளையெனச் சொல்லி விடுவார்கள்' எனப் பயமுறுத்தி வளர்ப்பது. குழந்தைகள் செய்யும் சிறிய குற்றங்களைப் பெரியனவாகக் குழந்தைகளிடம் காட்டவேண்டும். அதுவே தவறு என்று உணர்ந்த பெரிய குற்றங்களை அணைத்துக் கொண்டு, 'இனி அப்படிச் செய்பாதே' எனச் சொல்லி விட்டுவிடவேண்டும். இந்த முறை பிள்ளைகளின் அறிவை, ஆற்றலை வளர்ப்பதற்குப் பெருந்துணை செய்யும்.

கே : தமிழ்நாடு முன்னேறத் தொடங்குவது எப்போது?

வி : அது,

'தமிழுக்கு' என்று ஓர் அமைப்பும்.

'தமிழனுக்கு' என்று ஓர் அமைப்பும்,

'தமிழகத்திற்கு' என்று ஓர் அமைப்பும்,

அமைக்கத் தமிழ் மக்கள் முன்வரும்போது!



முத்தமிழ்க் காவலர் கி. ஆ. பெ. விசுவநாதம் நூல்கள்

எனது நண்பர்கள்

தமிழின் சிறப்பு

தமிழ்ச் செல்வம்

வள்ளுவரும் குறளும்

திருக்குறட் கட்டுரைகள்

வானொலியிலே

வள்ளுவர் உள்ளம்

திருக்குறள் புதைபொருள் (முதற் பகுதி) (இரண்டாம் பகுதி)

” ”

எண்ணக் குவியல்

ஐந்து செல்வங்கள்

ஆறு செல்வங்கள்

மும்மணிகள்

நான்மணிகள்


தமிழ் மருந்துகள்

அறிவுக்கு உணவு

நல்வாழ்வுக்கு வழி

நடிகள் நாயகம்

திருச்சி விசுவநாதம்—மா. க. சம்பந்தம்



முத்தமிழ்க் காவலர்
கி. ஆ. பெ. விசுவநாதம் நூல்கள்

மும்மணிகள்	...	...
நான்மணிகள்	...	...
ஐந்து செல்வங்கள்	...	...
ஆறு செல்வங்கள்	...	...
எண்ணக் குவியல்	...	...
அறிவுக்கு உணவு	...	...
தமிழ் மருந்துகள்	...	...
வள்ளுவர் உள்ளம்	...	...
திருக்குறள் புதைபொருள் (முதற்பாகம்)		
திருக்குறள் புதைபொருள் (இரண்டாம் பாகம்)		
நல்வாழ்வுக்கு வழி	...	...
நபிகள் நாயகம்	...	...
வள்ளுவரும் குறளும்	...	...
திருக்குறள் கட்டுரைகள்	...	...
வானொலியிலே	...	...
தமிழ்ச் செல்வம்	...	...
தமிழின் சிறப்பு	...	...
மணமக்களுக்கு	...	...
என் நண்பர்கள்	...	...
திருச்சி விசுவநாதம்	...	...
(மா. சு. சம்பந்தம்)	...	...

பா ரி நி லை ய ம்

184, பிராட்வே : : சென்னை-108